



DAWL FRANĠISKAN

LEHEN IL-KAPUĊĊINI MALTIN

APRIL 2004 • L-24 SENA • GHADD 239 • NEWSPAPER POST



GOZO CATHEDRAL
PARISH CENTRE

DONATED BY AF 

4/04 

(DATE)

APRIL 2004
L-24 sena • Ghadd 239



Qoxra 1:

Il-qoxra turi dettall minn wiehed mill-affreski ta' Giotto li nsibu mpittra fil-Bażilika ta' San Franġisk ġewwa Assisi. Dawn l-affreski jiksu l-ħitan ta' din il-Bażilika li tidher fl-istampa li nsibu wkoll fuq din il-qoxra.

BORD EDITORJALI:

Joe Alessandro ofm cap (Direttur u Editor)
Frans Abela Giusti OFMCap
Wistin Attard OFMCap
Martin Micallef OFMCap
Dorian Holland OFS
Robbie Mamo
Fabian Marston GiFra

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 21 233874/21 225525/21 234949
e-mail: ofmcap@keyworld.net

DISINN U LAYOUT:



IMAGE 2000 LTD, ĠGURA - 21 677577

MITBUGH:

P.E.G. Ltd., San Ġwann. - 21 440083

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editor. Id-Direzzjoni ttrisserva d-dritt li tippubblika fid-DAWLFRANGISKAN dawk l-artikli, ittri jew tagħrif ieħor li jidhrilha li jkunu jaqblu max-xejra tar-rivista.

© Dawl Franġiskan 2004
Publikazzjoni Franġiskani Kapuċċini



Werrej

- 3** Nikkultivaw il-Ħajja
minn Fr. Joe Alessandro OFMCap
- 4** Mill-film tal-Passjoni
għall-Evangelji tal-Passjoni
minn P. Martin Micallef OFMCap
- 8** 30 sena Prezenza tal-Kapuċċini
fil-Kenja
- 10** Teleskopju fuq il-Ħajja
minn P. William Axiaq OFMCap
- 12** Efesu
minn P. Joe Buttigieg OFMCap
- 14** Is-sema: Dak kollu li jidher
u dak li ma jidhirx
minn Umberto Mule Stagno Gi. Fra.
- 16** Il-Qima lejn San Franġisk f'Assisi
fil-Knejjes Maltin (14)
minn Br Andrè Azzopardi OFMCap
- 18** Twegiba
minn P. William Axiaq OFMCap
- 19** "Il-Prezenza Soċjali tal-Knisja" (2)
minn P. Philip Cutajar OFMCap
- 21** Kopja fidila u originali (1)
minn P. Frans Abela OFMCap
- 22** L-Innoċenti li jsofri
minn P. Joe Calleja OFMCap
- 23** Aħbarijiet Kapuċċini
- 25** Tifkira ta'
P. Anton Mompalao OFMCap.
minn P. Franġisku Azzopardi OFMCap.
- 29** Sebaħ Jum il-Fidwa
minn Profs. Oliver Friggieri
- 30** Tisliba u Rokna għat-Tfal
minn P. Wistin Attard OFMCap
- 31** Alla li ma jorqodx
minn Br Dennis Calleja OFMCap
- 32** Borża ta' Studju: Għajnuna lil
Franġiskani Kapuċċini fil-Kenja



Nikkultivaw il-Ħajja

I-ħajja tal-bniedem hi qaddisa, għaliex, sa mill-bidu tagħha, timpenja l-ħidma ta' Alla fil-holqien u tibqa' dejjem f'relazzjoni speċjali ma' Alla l-Hallieq, għax għalih inħalqet. Alla biss hu sid il-ħajja mill-bidu sat-tmiem tagħha: hadd ma jista' jippretendi għalih, f'ebda ċirkustanza, id-dritt li jeqred direttament il-ħajja ta' bniedem innocenti. Dan hu l-ħsieb tal-knisja fil-katekiżmu tagħha favur il-ħajja.

Il-Papa preżenti mhux l-ewwel darba li rrifera għall-kultura li qegħdin ngħixu fiha bħala l-kultura tal-mewt. Biżżejjed insegwu dak li qed jiġri madwarna u fid-dinja u mill-ewwel nintebħu kemm il-ħajja tal-bniedem tifet il-valur tagħha. Huma fl-aġenda ta' kuljum l-attakki terroristiċi li jfaqqu kemm f'pajjiżi li nistennewhom kif ukoll f'oħrajn li neħduhom b'sorpriza. Dan inissel ċertu biża' għax l-għadu ma tafx min hu u fejn qiegħed, aktar u aktar li min ikun qed iwettaq dawn l-attakki terroristiċi jaħseb li ser jiġi kkunsidrat bħala martri. Għalina li nemmnu f'Alla nafu li l-veri martri huma dawk li jkunu lesti jtilfu ħajjithom għal Alla u għall-bnedmin u mhux li jneffu ħajjithom u magħhom ħajjiet oħra ta' nies innocenti. Hemm qabza kbira bejn il-martri nsara u l-martri ta' twemmin ieħor.

Iżda meta l-Papa jitkellem mill-kultura tal-mewt imur lil hemm minn dan. Jitkellem minn sfruttament ta' bnedmin b'konsegwenza li jtilfu d-dinjità tagħhom ta' xebh ta' Alla, u faċilment jaqqu fil-vizzji: droga, alkoħol, użura, serq u xi drabi qtil. B'rizultat ta' dan qiegħda dejjem aktar tikber il-kriminalità fis-soċjetà ta' llum.

Sfortunatament dawn il-ġrajjet ta' terroriżmu u ta' kriminalità jnessuna dnuh ieħor kbir li jmur kontra l-valur tal-ħajja: l-abort. Miljuni ta' ħajjet umani li jkunu bdew ma jkollhomx iċ-ċans li jaraw id-dawl tal-ħajja għax jinqerdu fil-ġuf, il-post sagru fejn Alla jiżra' u jagħti bidu għal ħajja ġdida li jekk tikber u tiġi kkultivata tista' tkun ta' kontribut kbir lis-soċjetà u lill-knisja. Dan l-aħħar issemmiet l-ewtanasja, jiġifieri l-qtil ta' persuna biex ma tkomplix tbat. Għalkemm din l-idea għadha mhix mifruxa fis-soċjetà tagħna iżda diġà bdew jidhru indikazzjonijiet ta' individwi li huma favur it-tmiem ta' ħajja għal min ikun qed ibati.

Il-misteru ta' l-Għid, li jfakkarna fil-qawmien ta' Kristu wara t-tbatija u l-mewt li ġarrab, għandu jkun għalina sinjal u tagħlima biex quddiem it-tbatija u l-mewt li ngħixu magħhom ta' kuljum, ma niġux influwenzati minn din il-kultura tal-mewt imma ngħidu 'iva' għall-kultura favur il-ħajja, u l-ħajja shiha li rebħilna l-Mulej Ġesù. □




Mill-film tal-Passjoni għall-Evangeliġi tal-Passjoni

Jekk kull sena f'Malta, fiż-żmien ir-Randan u l-aktar fil-jiem tal-Ġimgħa Mqaddsa, jiddominaw il-purċissjonijiet bl-istatwi tar-Redentur, tad-Duluri u ta' vari oħra, din is-sena ser ikun hemm xi haġa oħra li ser tikkompeti magħhom. Dan hu l-film *The Passion of the Christ*, film ta' sagħtejn li fih il-*producer* Mel Gibson jipprezentalna l-aħħar tnax-il siegħa ta' Ġesù.

Jiena miniex ser nitkellem fuq il-valur tat-teknika, tal-korjografija jew tax-xeneġġjar ta' dan il-film. Minflok nixtieq biss nesprimi xi ftit kummenti fuq il-*plotta*' dan il-film li mhux biss iġagħlek taħseb inti u tarah, imma wkoll iservi ta' mezz qawwi li bih nistgħu napprezzaw aktar it-tifsira tal-passjoni u l-mewt ta' Ġesù Kristu sabiex b'hekk huwa seta' "jagħmel kollox ġdid."

Dan hu l-kumment li Ġesù ta' dan il-film itenni lil ommu Marija meta jigi wiċċ imb'wiċċ magħha fit-triq tiegħu lejn il-Golgota. Imma l-prezz li Ġesù hallas sabiex wettaq dan il-kliem kien wiehed għoli wisq! Din hija l-

impressjoni li joħloq dan il-film: demm u dmija kontinwa; xeni wahda aghar mill-oħra li jaq-tghulek nifsek u li jmissu direttament lill-qalb tal-bniedem. Xi drabi tħoss li dawn huma xeni vjolenti żżejjed u makabri fl-istess hin li jgagħluk tghid dak li naqraw f'Isa-ija: "Ebda sura ma kellu u ebda ġmiel biex inħarsu lejha... bħal wiehed li n-nies jaħbu wiċċhom minnu" (Isa 53: 2.3).



Fil-fatt, il-film jibda bil-kliem mehudin minn dan it-test bibliku. Il-verbi qawwija hawn “*miġruħ* [minħabba fi dnubietna], *mishuq* [minħabba fi ħżunitna]” (Is 53:5) huma mfissra f’xena waħda wara l-oħra matul dan il-film. B’ħila kbira, Mel Gibson irnexxielu jgħaqqad it-tifsira ta’ l-Ewkaristija bħala ghotja ma’ dak li kien qed jġri fil-passjoni u l-mewt ta’ Ġesù. Dan jagħmlu billi jurina kif Ġesù, bħal dan il-Qaddej ta’ Jaħweh “wiċċu tħassar, donnu ma kienx bniedem u s-sura tiegħu ma kontx tqisha ta’ bniedem” (Isa 52:14).




li issa kienet qed isseħħ quddiemha. Mel Gibson jipprezentalna lil Marija hemm kontinwament qrib binha. Hija tidher waqt l-akkużi kontra Ġesù fil-palazz tal-Qassis il-Kbir; waqt li Ġesù kien marbut bil-ktajjen fil-ħabs ta’ dan il-palazz; fil-biħta tal-Palazz ta’ Pilatu; fil-mixja lejn is-salib; u fuq il-Golgota qrib is-salib ta’ binha.

Minbarra dan, il-*producer* jagħtina wkoll *flashbacks* li jkomplu jsaħħu din l-impressjoni t’intimità bejn din il-mara u binha meta dan kien iżgħar fid-dar ta’ Nazaret.

OMM ĠESÙ

Jekk Ġesù huwa l-protagonista ewlieni ta’ dan il-film, miegħu hemm ukoll żewġ personaġġi oħra li l-*producer* tal-film jipprezentahom f’waqtiet deċiżivi ta’ din l-istorja. L-ewwel personaġġ hija mara: Marija, omm Ġesù. L-Evanġelista San Ġwann, meta jġi biex jirrakonta l-passjoni ta’ Ġesù, jinfurmana li omm Ġesù kienet hemm ukoll. Imma taħt is-salib din il-mara ma tliessen l-ebda kelma, minflok ir-Raba’ Evanġelista jagħtina biss il-pożizzjoni tagħha: “Kien hemm *wieqfa* hdejn is-salib ta’ Ġesù, ommu” (Ġw 19:25).

Dan hu l-mod kif il-film juri lil omm Ġesù. Kwazi fix-xeni kollha, din il-mara hija murija bil-wieqfa, jġifieri, bħala mara determinata quddiem “is-sieġha ta’ Ġesù”



Interessanti ħafna x-xena tal-mara ta’ Pilatu li tmur għand omm Ġesù u tagħtiha lożor bojod mitwija puliti li bihom Marija, imbagħad, tmur tixxotta d-demm għażiż ta’ Ġesù minn ma’ l-art fejn qabel kienet saret il-flagelazzjoni. Xena oħra unika f’dan il-film hija meta wara li Pietru ċaħad lil Ġesù għat-tielet darba, huwa mar jibki f’riġlejn omm Ġesù.

Xeni bħal dawn, li ma nsibuhomx irrakkuntati fl-Evanġelji Kanoniċi, jidher li ġew ispirati mir-rakkont tal-passjoni tal-Mulej tagħna Ġesù Kristu, li jingħad li ġew mogħtija minn fomm omm Ġesù stess lis-soru mistika Anne Catherine Emmerich li l-Papa dalwaqt ser jiddikjaraha Beata (ara l-ktieb tagħha: *The Dolorous Passion of Our Lord Jesus Christ*). Din hija l-istqarrija ta’ Mel Gibson stess fil-*Website* uffiċjali ta’ dan il-film.



IL-PRINĊEP TA' DIN ID-DINJA

Il-personaġġ I-ieħor li jispikka fil-plot ta' dan il-film huwa x-xitan! Ix-xitan ippersonifikat, kif inhuwa muri f'dan il-film, jidher l-ewwel fix-xena ta' l-agunija ta' Ġesù fil-ġnien tal-Ġetsemani. Hawn Ġesù, li kien jaf x'gej għalih, kellu jagħzel bejn li jwettaq ir-rieda tal-Missier jew li jobdi l-ġideb tax-xitan li f'dan il-film jgħidlu li hadd ma jista' jgħorr il-piż kbir li kien gej għalih. Lix-xitan, imbagħad, nerġgħu narawh waqt ix-xena twila tal-flaġellazzjoni, u fuq is-salib meta wiehed minn dawk li kienu mislubin ma' Ġesù jgħidlu: "issa kulhadd telaq." Ix-xitan jispikka wkoll fix-xena tal-mewt ta' Ġuda fejn hawn jiehu forma ta' bosta tfal jġru wara dan l-appostlu li ttradixxa lil Ġesù.

Permezz ta' omm Ġesù min-naħa, mela, u tax-xitan min-naħa l-oħra, il-*producer* iġagħalna naħsbu fuq din it-taqbida ta' Ġesù. Fix-xena tat-tislib, Mel Gibson, johroġ tajjeb dak li jgħidulna xi whud mill-Evanġelji, li l-qassisin il-kbar u wiehed mill-ħallelin jidhlu f'alleanza max-xitan meta bil-kliem provokattiv tagħhom ippruvaw



jikkonvinċu lil Ġesù sabiex jinzel minn fuq is-salib sabiex juri li hu tassew l-Iben ta' Alla. Imma Ġesù wera l-identità tiegħu billi bħala l-Iben ubbidjenti tal-Missier baqa' msammar mas-salib!

ANTI-SEMITIŻMU


Il-film ġie akkużat li ser ikun kawża li jqajjem mill-ġdid sentimenti ta' anti-semitiżmu. Din l-akkuża saret ħafna qabel lill-istess Evanġelisti li jingħad li kienu huma l-għerq ta' dan il-moviment kontra l-Lhud. Imma dan il-ġudizzju mhuwiex ġust meta nistudjaw u nagħrblu l-kuntest storiku li fih u għalih inkitbu l-Evanġelji. F'dan il-każ, ikollna nakkużaw ukoll il-Profeti, li tkellmu b'lingwaġġ iebes kontra ġenshom stess!

Hawnhekk tajjeb nifhmu li b'anti-semitiżmu qed nifhmu attakk konsistenti ta' mibegħda kontra l-ġens Lhudi u ta' dak kollu li hu Lhudi. Imma din hija xi haġa li tmur kontra l-istess messaġġ ta' l-Evanġelju u ta' dan il-film, li fih jispikka ħafna l-aspett ta' maħfra min-naħa ta' Ġesù.

Minbarra hekk, it-terminu anti-semitiżmu huwa anakronista għall-Evanġelji. Minkejja dan, ma jfissirx li kemm l-Evanġelji kif ukoll dan il-film ma jesprimux sentiment anti-Ġudajku, jiġifieri, sentiment kontra t-twemmin Lhudi li mhux bil-fors jissarraff f'anti-semitiżmu. Fil-fatt, minkejja li Mel Gibson jiċċad bil-qawwa kollha li wara dan il-film hemm dan is-sentiment ta' anti-semitiżmu, b'danakollu faċli li waqt li wiehed ikun qed isegwi l-plot ta' dan il-film jinbet fih sentiment ta' rabja quddiem in-nuqqas ta' sinċerità tal-kapijiet reliġjużi Lhud li akkost ta' kollox riedu jikkonvinċu lil Pilatu sabiex isallab lil Ġesù, kif fil-fatt naqraw fir-rakkonti ta' l-Evanġelju.

Il-film jipprezentalna lil dawn il-kapijiet tal-Lhud li jmorru jħabbtu l-bibien ta' Lhud oħra bil-lejl u joffruhom il-flus sabiex imorru jsibu malajr xhieda kontra Ġesù. Hemm ukoll ix-xena tal-ħelsien ta' Barabba. L-espressjoni fuq wiċċ wiehed mill-qassisin il-kbar hekk kif dan Barabba ġie meħlus u għadda qribu, hija waħda ċinika u li titkellem weħidha!

Imma minbarra dan kollu u xeni oħra li hawn ma għandniex l-ispazju sabiex jtkellmu fuqhom hemm haġa li faċli ħafna taqbilna. Qed nirreferi għat-titlu ta' dan il-film. Tajjeb ninnutaw hawn li l-film ma jismux "The Passion of Christ" iżda "The Passion of THE Christ." Permezz ta' l-artiklu definittiv quddiem in-nom "Christ" jidher li fl-għażla ta' dan it-titlu ried jitwassel messaġġ



sottili hafna. L-artiklu definittiv “the” qabel “Christ” juri li hemm Messija/Kristu wiehed biss: IL-Messija, Ġesù ta’ Nazaret. Din hija l-verità li aħna l-Insara ma nistgħux niċduha. Imma fl-istess ħin, sfortunatament, din in-nota għandha wkoll konsegwenzi negattivi għal dawk il-Lhud li għadhom jistennew il-Messija jew li ġew akkużati li qatlu lill-Messija!

IL-VALUR TAL-FILM FL-ISTUDJI BIBLIĊI

Jiena naħseb li hadd ma jista’ jichad li dan hu film spettakulari li fih sar sforz kbir sabiex il-ftit kliem li fih isir bil-lingwi mitkellma fi żmien Ġesù fil-postijiet li fih għex Ġesù. Minkejja dan, jibqa’ l-fatt li kull biblista serju jsibha diffiċli li jaċċetta films bħal dawn. Dan l-għaliex fl-istudji bibliċi mhuwiex aċċettabli li xi hadd jaqbad episodji differenti meħuda mill-erba’ Evanġelji u jiġborhom flimkien sabiex jagħtina prodott wiehed. Hekk għamilna, per eżempju, bil-*Via Sacra*, bis-seba’ kelmiet ta’ Kristu fuq is-salib u b’tant kotba oħra li ppruvaw jagħtuna l-hajja ta’ Ġesù. Donnu hawn għandna ingredjenti differenti, li thallathom flimkien biex tagħmel *cake* tajjeb. Imma mhux hekk fl-istudji bibliċi!

Hawn kull Evanġelju jiġi studjat għalih, għaliex inkella ser insibuha diffiċli sabiex inwieġbu għall-bosta tensjonijiet li nsibu bejn Evanġelju u ieħor. Kull Evanġelista kellu t-teoloġija tiegħu li biha akkumpanja r-rakkonti li hallielna fil-kitba tiegħu. Hekk, per eżempju, ir-Raba’ Evanġelista meta jiġi biex jagħtina r-rakkonti tal-passjoni ta’ Ġesù, huwa jhalli barra l-agunija tal-Ġetsemani. Huwa ma jsemmix l-għaraq tad-demmi li jsemmi San Luqa jew it-talba ta’ Ġesù lill-Missier biex jekk jista’ jkun iwarrab minnu l-kalċi, lanqas ma jsemmi d-dehra ta’ l-anġlu sabiex ifarraġ lil Ġesù. Fir-Raba’ Evanġelju ma nsibux il-bewsa ta’ Ġuda.

Minflok, dan l-Evanġelista johloq impressjoni ta’ maestà fuq dawk li marru biex jaqbd u lil Ġesù li kienu aktar minn 600 suldat! Imma din l-impressjoni ta’ maestà tintilef minn xeni tal-bidu ta’ dan il-film. Minkejja li Mel Gibson ha mir-Raba’ Evanġelju l-mistoqsija fuq fomm

Ġesù: “Lil min qegħdin tfittxu?” hu jhalli barra d-dettal li għat-tweġiba “Jiena Hu” is-suldati waqgħu quddiem din it-Teofanija rrapprezentata fit-tifsira ta’ l-isem “Ego Eimi” (Jiena hu).

Quddiem films bħal dawn, mela, tqum il-mistoqsija ta’ kif ser nirrikonċiljaw il-fatt li r-Raba’ Evanġelju jibqa’ għaddej bin-nota ta’ maestà ta’ Ġesù sultan li allura, per eżempju, hadd ma jobzoqlu fuq wiċċu, ma’ dak li jgħidulna l-Evanġelji Sinottiċi li tagħhom il-film huwa aktar qrib f’ċerti xeni? Jew kif ser nirrikonċiljaw l-episodju ta’ Xmun iċ-Ċirnew imsemmi biss fl-Evanġelji Sinottiċi u li f’dan il-film jieħu importanza kbira, mar-rakkont tal-passjoni fir-Raba’ Evanġelju fejn naqraw li huwa Ġesù stess li jimxi bis-salib sa l-aħhar għax din hija proċessjoni trijunfali tas-sultan li sejjer għall-intronizzazzjoni tiegħu fuq is-salib? Jew kif ser nirrikonċiljaw l-għajta tad-dwejja ta’ Ġesù fuq is-salib, kif naqraw fl-Evanġelji Sinottiċi, mal-mod din-jituż li bih Ġesù jmut fir-Raba’ Evanġelju meta jgħid: “Kollox hu mitmum”? (Ġw 19:30).

Mel Gibson ipprova jgħaqqad dan kollu flimkien; in-nifda tal-kustat ta’ Ġesù li nsibuha biss fir-Raba’ Evanġelju, mat-tgħajir ta’ dawk li kienu taħt is-salib, kif naqraw fl-



Evanġelji Sinottiċi biss. Huwa jgħaqqad flimkien it-terrimot li jsemmuh biss l-Evanġelji Sinottiċi, mal-prezenza tad-dixxiplu l-maħbub li akkumpanja lil omm Ġesù, kif naqraw biss fl-Evanġelju skond San Ġwann.

Dawn huma xi ftit eżempji mil-lista twila. Imma dawn l-eżempji Juruna l-għaliex fl-istudji bibliċi, kuntrarju għal dan it-tip ta’ films u kotba, kull Evanġelju jrid jiġi studjat għalih waħdu mingħajr ma wiehed iħallat miegħu siltiet minn Evanġelji oħra. Jekk nagħmlu hekk, inkunu qed nittradixxu t-teoloġija ta’ kull Evanġelista li jvarjaw bejniethom f’hafna mid-dettalji tar-rakkonti tagħhom. Għalhekk dan il-film, minkejja li jappella hafna għas-sentiment reliġjuż, u jista’ jkun mezz qawwi ta’ evanġelizzazzjoni, speċjalment għal dawk li tbiegħdu mill-persuna ta’ Ġesù Kristu, xorta waħda dan jibqa’ prodott li mhuwiex aċċettabbli min-naħa ta’ l-istudji bibliċi. □

30 sena Preżenza tal-Kapuċċini fil-Kenja

It-tletin sena tal-preżenza tal-Franġiskani Kapuċċini fil-Kenja ġiel iċċelebrata fid-Dar tal-Formazzjoni (kunvent) ta' Langata, f'Nairobi, fejn hemm joqogħdu u jistudjaw, bi thejjija ħalli jsiru saċerdoti reliġjużi, l-istudenti Kapuċċini Kenjani. Din iċ-ċelebrazzjoni kellha tliet mumentu matul nofs ta' nhar shih. Fil-fatt, nhar l-Erbgħa, 11 ta' Frar 2004, saret laqgħa tal-Kapuċċini Professi li nżertaw kienu f'Gimgha laqgħat għall-Kapitlu, maż-żewġ isqfijiet Maltin, Mons. Pawlu Darmanin, isqof ta' Garissa, li din is-sena jagħlaq għoxrin sena isqof, u Mons. Francis Baldacchino, isqof ta' Malindi.

F'din il-laqgħa tkellmu l-isqfijiet u taw l-esperjenzi tagħhom.

Mons. Pawlu Darmanin fakkar fil-progress kbir li sar matul dawn it-tletin sena bit-twaqqif u t-tishih tal-Knisja lokali kemm b'ħafna vokazzjonijiet għall-ħajja reliġjuża kif ukoll għall-ħajja saċerdotali djoċesana. Apprezza ħafna l-preżenza tar-reliġjużi fid-djoċesi ta' Garissa u qal li djoċesi mingħajr xhieda tal-ħajja reliġjuża mhix djoċesi kompleta.

Mons. Francis Baldacchino, li huwa l-uniku missjunarju li għadu fil-missjoni mill-grupp ta' sitta li rifsu għall-ewwel darba fil-Kenja f'Jannar 1974, ta l-



Fiz-żewġ ritratti ta' fuq jidhru Mons. Paul Darmanin u Mons. Francis Baldacchino jagħtu l-esperjenzi tagħhom. Isfel: L-Aħwa Kapuċċini li attwalment jinsabu fil-Kenja.



esperjenza ta' l-ewwel snin tiegħu fil-missjoni. Filwaqt li Mons. Leo White ha ̄sieb l-iżvilupp ta' Garissa u Wajir, Mons. Baldacchino niżel 'l isfel fuq il-gżira ta' Lamu minfejn beda l-ħidma tiegħu, l-ewwel bħala *headmaster* ta' skola sekondarja u mbagħad ferrex il-ħidma pastorali tiegħu sa Mpeketoni, li Prattikament kienet għadha foresta u ma kien hemm kważi xejn, u, li llum hija l-akbar parroċċa fid-djoċesi ta' Malindi. Semma wkoll xi esperjenzi ta' l-ewwel missjunarji. P. Joe Alessandro, delegat tal-Provinċja Kapuċċina ta' Malta ta ̄arsa ħafifa ta' storja u ta' żvilupp matul dawn it-tletin sena: minn sitt missjunarji Kapuċċini Maltin għal sittin Kapuċċin bejn Kenjani u Maltin.

It-tieni parti taċ-ċelebrazzjoni kienet quddiesa kkonċelebrata, immexxija minn Mons. Pawlu Darmanin flimkien ma' Mons. Francis Baldacchino li għamel l-omelija. Fil-quddiesa ta' radd il-ħajr ħadu sehem diversi saċerdoti u reliġjużi Maltin u Kenjani kif ukoll xi ħbieb u benefatturi. Kienet ċelebrazzjoni animata b'ħafna kant ritmiku Afrikan.

Wara ċ-ċelebrazzjoni ta' l-Ewkaristija, kull min kien preżenti Itaqa' fis-sala tal-kunvent fejn saru diskorsi ta' l-okkażjoni, tqassam ktejjeb magħmul mill-istudenti Kapuċċini, li jiġbor fih tagħrif storiku ta' dawn it-tletin sena kif ukoll messaġġi u esperjenzi. Kien mument li fih wieħed seta' jaqsam mhux biss il-ferħ imma wkoll l-ikel.

Nawguraw li l-Aħwa Kapuċċini jkomplu jikbru fil-qdusija u fin-numru fl-art tal-Kenja. □



Diversi mument i waqt il-Konċelebrazzjoni li mexxa Mons. Pawlu Darmanin, Isqof ta' Garissa, flimkien ma' Mons. Francis Baldacchino, Isqof ta' Malindi, li għamel l-omelija f'din l-okkażjoni. L-Aħwa Kapuċċini kollha ħadu sehem f'din il-quddiesa kkonċelebrata b'tifkira u b'radd ta' ħajr għat-tletin sena tal-preżenza tagħhom fil-Kenja, fl-Afrika.



Teleskopju fuq il-ħajja

Meta niffukaw fuq ċerti ġrajjet li jkunu qegħdin jiġru fil-ħajja ta' kuljum - bħalma kienu jagħmlu l-fotografi meta klenu jlehdur ritratti biex iġibuhom sew - jirnexxilna naraw is-sitwazzjoni b'mod ċar u oġġettiv. Meta nagħmlu hekk biss, inkunu nistgħu mbagħad neżaminaw sew dak li jkun qed jiġri madwarna u nitgħallmu minnu.

1

BEJN SIMPATIĊI U ANTIPATIĊI

Fis-soċjetà li qegħdin ngħixu fiha nholqot distinzjoni bejn persuna u oħra. Din id-distinzjoni taqsam il-persuni f'xi wħud li huma simpatici u f'oħrajn li huma l-oppost tagħhom, antipatici. Huma żewġ espressjonijiet li tismagħhom kullimkien; fil-knisja, fil-familja, fil-klassijiet ta' l-iskola jew tal-katekiżmu, f'postsijiet ta' divertiment...

Sa f'tit ilu, iż-żewġ kelmiet opposti għal xulxin, l-iżjed li konna nisimghuhom fejn tidhol is-sbuhija jew in-



nuqqas ta' sbuhija fiżika, jew aħjar, tal-wiċċ fejn jidhol in-natural ta' dak li jkun. Illum, id-distinzjoni qiegħda ssir minhabba ragunijiet oħrajn, skond kemm persuna tgħid ċertu tip ta' diskors li jinżel jew le lil dak li jkun.

Skond hafna nies, illum il-ġurnata min hu simpatiku? Min jaħbilhom il-verità; min iħobb iħarref speċjalment fuq il-mezzi tax-xandir; min jagħtihom il-lala f'dak li jagħmlu; min ma jikkoreġihomx meta jiżbaljaw; min joqgħod jidhquhom meta jgħidu l-ħmerijiet; min jgħidllhom li ma ġara xejn meta jfattru xi wahda minn tagħhom...

Min hu antipatiku? Hu antipatiku min jgħid is-sewwa ta' Alla; min idawwal lil haddieħor b'taġħlim sod, speċjalment fuq kwistjonijiet ta' natura delikata hafna; min iċanfar meta jkun hemm bżonn; min jipprova jżomm ir-riedni halli dak li jkun ma jagħmilx dak li jgħidlu mohħu imma dak li tiddettalu l-kuxjenza tiegħu; min jisserja meta jingħadu hwejjeġ stunati quddiemu, ngħidu aħna, fil-fabbriki; min joqgħod ifakkur fil-kmandamenti ta' Alla; min ilissen il-kelma dnub fis-soċjetà; min kapaċi jżomm u juża l-awtorità tiegħu f'sitwazzjonijiet li fihom dak li jkun ma jkunx qed jagħmel dak li hu sew u xieraq, bħalma jista' jiġri fil-familja bejn ġenituri u wlied...

Il-veru qegħdin tajjeb! Min iridilna l-ġid noqogħdu llaqqmuh antipatiku u min irid jidhok bina f'wiċċna niggustawh, narawh sabiħ u ntaptulu fuq spallejh! Sewwa kien habbar San Pawl meta kiteb: "Għax għad jiġi żmien meta għat-tagħlim tajjeb ma jibqgħalhomx sabar, iżda widnejhom jikluhom u jiġbru madwarhom qabda mgħallmin skond ma jixtiequ, u jwarrbu widnejhom mis-sewwa biex jiġgerrew wara l-ħrejjef" (2 Tim 4, 3-4).

Mulej, aghmel li nara sabiħ biss lil min iwassalli l-verità tiegħek.

2

HJIEL ALLA FIS-SOĊJETÀ

Sa f'tit ilu, kollox kien ifakkarna f'Alla: ismijiet ta' toroq, tokki ta' qniepen, is-suttana tas-sacerdoti u l-labtu tar-religjużi, programmi religjużi ta' spiss fuq ix-xandir,



statwi u niċeċ fit-toroq, ġirien jgħidu r-rużarju hdejn il-bieb ta' barra ta' xi hadd minnhom, santi fuq il-karozza tal-linja, hafna purċissjonijiet, trabi u toroq immsemmijin għal qaddisin. Illum il-ġurnata dan it-ton reliġjuż fil-ħajja qed jinqata' kontinwament u wasal biex jinqered darba għal dejjem. Is-Salmista jilmonta fi żmien ta' herba nazzjonali u jgħid: "Harqu kull post

imqaddes ta' Alla f'artna" (74[73], 8).

Fis-soċjetà li qegħdin ngħixu fiha xi wħud ħafu li jridu jwarrbu 'l Alla għal kollox mis-soċjetà. Iridu soċjetà mingħajr l-iċken ħijel tiegħu. Alla u l-ħsieb tiegħu saru jdejquhom. Ma jriduhomx huma u, fl-istess ħin, ma jridux li haddieħor ikun differenti minnhom. Iridu li anki haddieħor jibda jwarrab 'l Alla u l-liġi tiegħu, bħalma qegħdin jagħmlu huma. Isostnu li mingħajr Alla l-ħajja timxi iżjed aħjar. B'Alla fis-soċjetà jhossu li Alla joqgħod jindaħlilhom għal kull haġa ta' xejn. Għalihom Alla hu sikkanti. Jaqtgħalhom nifishom. Biex ngħid hekk, meta l-bniedem jiddeċiedi li jnizżel il-bandiera ta' Alla minn fuq l-arblu ta' ħajtu, dan ma jistax jibqa' mingħajr bandiera. Sidu żgur itella' bandiera ta' xi hadd ieħor jew ta' xi haġa oħra. Hafna drabi tkun dik tal-kapriċċi u ta' l-egoizmu tiegħu. Din imbagħad tibda tperper fuq ħajtu meta, kif nafu, ma hija bandiera sabiħa xejn!

Mulej, beghedna miċ-ċaħda tiegħek, halli b'hekk nibqgħu f'postna ferħanin.

3

DAK QRAR?

Il-qrar naqas drastikament fil-Knisja. B'daqshekk, iżda, ma jfissirx li ma għadx hawn hafna nsara li jersqu jqerru sew ta' spiss u sew ta' darba kull tant, jew f'ċerti okkażjonijiet: festa tal-belt jew tar-rahmal, tliġijiet, vjaġġi ta' safar fit-tul, funerali, ċirkustanzi ta' magħmudija, l-ewwel tqarbina ta' l-ulied, grizma ta' l-isqof, qabel xi operazzjonijiet serji...

Li mmorru nqerru hija haġa tajba hafna. Turi att ta' fidi, basta nagħmlu hekk b'sinjal ta' konverżjoni. Fl-aħħar mill-aħħar il-qrar illum il-ġurnata qegħdin insej-hulu s-sagrament tar-rikonċiljazzjoni jew ta' l-ndiema jew tal-penitenza kif tassew hu.

Mingħajr ma nifhem nidhol fil-kuxjenza ta' kull min imur iqerr regolarment jew bl-iskossi, ikolli ngħid li hafna mill-qrar li jsir fil-knejjes tagħna, fid-djar, fl-isptarijiet jew fuq ix-xogħol, huwa qrar ta' konvenjenza.



Peress li hawn katekezi nieqsa fost l-insara Maltin u Ghawdxin, hafna ma jafux x'inhu l-qrar fil-verità. Ġeneralment bosta jersqu jqerru biex ikunu jistgħu jitqarbnu, u jieqfu hemm.

Nistaqsi: "Meta l-insara jmorru jqerru sempliċement biex wara jkunu jistgħu jitqarbnu, dan nistgħu ngħidulu qrar?" Inhoss li m'huwiex qrar. Persuna tmur tqerr mhux biex tkun tista' titqarben biss, imma prinċipalment biex tiksirha, possibbilment darba għal dejjem, mad-dnub. Tmur f'riġlejn is-saċerdot biex tistqarr dnubietha halli Kristu jagħtiha l-grazzja tiegħu u hi tibqa' tghammar fiha. Din tghinha halli d-dnub tagħtiha biċċa minn djulha u tbewċu 'l barra, illum qabel għada, minn ħajjitha. Tmur tqerr biex thalli l-ispirtu ta' Ġesù jdawalha dwar kemm hu lkrah ld-dnub, ankl žgħir, u kemm hija sabiħa l-grazzja ta' Alla. Tmur tqerr biex thalli l-ispirtu s-Santu jnissel fiha l-biża' ta' Alla u b'hekk tirrealizza u temmen li Alla tant iħobbha li suppost lanqas bliss Jahbtllha ma' mohħa li tifhem toffendih. Fejn hemm l-imħabba sinċiera, dejjem għandek issib element qawwi ta' biża'. Min iħobb fis-sewwa jibża' jonqos il-persuna maħbuba.

Mulej, aghmel li dejjem nersaq bi spirtu ta' ndiema li għandu jibqa' jakkumpanjani sakemm nerga' nersaq f'riġlejn is-saċerdot biex nistqarr dnubiet mill-ġdid.

Efesu

Wahda mit-toroq ewlenin tal-belt antika ta' Efesu.



I-belt ta' Efesu ghandha storja qadima hafna. Il-bidu taghha mhux magħruf, forsi tas-sitt jew tmien seklu qabel Kristu. It-twaqqif taghha nafuh lill-mitoloġija. Matul is-sekli li ghaddew minn fuqha, Efesu giet miġġielda u maħkuma minn hafna ġnus li ġarrfuha, reġġu bnewha, u mexxewha minn naħa għal oħra skond l-interessi tagħhom.

Il-fdalijiet monumentali tal-belt ta' Efesu illum huma l-fdalijiet tat-tielet belt li kienet giet mibnija. Hija belt greco-romana. Kienet din it-tielet belt Efesina, fl-Asja ż-Żghira, li laqgħet ix-xandir tal-Evanġelju ta' Ġesù Kristu.

Wara Alessandria, fl-Eġittu, u Antijokja tas-Sirja, illum fit-Turkija, Efesu kienet l-iktar belt li fiha kienu jgħixu nies. Kienet il-belt kapitali tal-provinċja konslari tal-Asja ż-Żghira bil-prokonslu residenti fiha. Il-port u s-suq taghha klenu jagħmlu minnha belt ta' importanza kummerċjali, politika u reliġjuża kbira.

Artemis *Polimaste* (ta' hafna isdra), l-alla efesina tal-hajja u tal-fertilità, bl-tempju taghha, il-klen wlehed mis-seba' għeġubijiet tal-dinja antika, kienet tgawdi devozzjoni kbira u kienet tiġbed lejha follol kbar ta' devoti li kienu jdawru sewwa r-rota kummerċjali tal-artiġjani.

San Pawl wasal Efesu għall-ewwel darba fis-sajf tas-sena 52 w.K. flimkien ma' Pricilla u Akwila fl-irqlu lejn is-Sirja waqt li kien qiegħed itemm it-tieni vjaġġ missjunarju tiegħu. Imma ma damx wisq hawn u ħalla lill-koppja Pricilla u Akwila warajh (*Atti 18, 18-21*).



Id-Dar tal-Madonna mibdula f'kappella: kif tidher minn gewwa (fuq), u minn barra (isfel).

Magħhom, imbagħad, inghaqad Apollo "raġel jinqala' biex jitkellem, u għaref fl-Iskrittura...kien jgħallem fuq Ġesù" (Atti 18, 24-26).

Imma wiehed jista' jgħid li x-xandir tal-Evanġelju f'Efesu ssaħħaħ meta reġa' lura hemm San Pawl u baqa' hemm xi tliet snin.

Minn dak li wiehed jista' jaqra fil-kapitli 19-20 tal-Ktieb tal-Atti, wiehed jara kemm l-evanġelizzazzjoni ta' Pawlu u d-dixxipli tiegħu, Epafra, Timotju, Erastu, Gaju, Aristarku, Titu u oħrajn, f'Efesu ma kinetx waħda haħifa, imma switilhom haħna tbatija u tiġrib. Pawlu stess jitkellem minn dan iżjed minn darba fl-ewwel u t-tieni ittra tiegħu lill-Korintin, fl-ittra lir-Rumani (1Kor 15, 32; 2Kor 1, 8-9; Rum 16, 3.7). Imma minkejja kollox, "Alla kien jagħmel mirakli mhux żgħar permezz ta' Pawlu" (Atti 19,11).

Hemm tradizzjoni qadima haħna li tgħid li l-apostlu San Ġwann għex l-aħħar żmien ta' haħtu f'Efesu. Il-karattru tar-raba' evanġelju, kif ukoll il-qagħda tal-Knejjes li minnhom iridu jitkellmu l-ittri ta' l-istess Appostlu, ifissru sewwa l-kuntest kulturali t'Efesu. L-istess haħa tidher li jrid jgħid l-awtur tal-Ktieb tal-Apokalissi, li jsejjaħ lilu nnifsu Ġwanni (Apok 1, 9) tal-ittra "lill-anġlu tal-knisja li hemm f'Efesu..." (Apok 2, 1).

Tradizzjoni qadima oħra żzomm li San Ġwann kien ġab miegħu hawn lill-Verġni Mbierka Marija, Omm Ġesù, u bnielha dar ċkejna fuq muntanja qrib il-belt ta' Efesu. Din id-Dar, MeryemAna Evi, tiġbed lejha maż-żewġ miljun viżitatur fis-sena, kemm insara kif ukoll musulmani.

Wara żmien l-Appostli, l-isem tal-belt ta' Efesu nisranija jidher f'ittra miktuba minn Iżmir (Smirnya) minn Sant'Injazju t'Antjokja. F'din l-ittra Injazju jfaħħar lill-Knisja t'Efesu li hija mbierka għax dejjem żammet sod fit-tiġrib kollu tagħha. Infatti, il-Knisja ta' Efesu dejjem kellha importanza fuq il-Knejjes Asjatiċi l-oħrajn kollha. Biżżejjed wiehed jiftakar li lejn is-sena 190, l-isqof Polikrate ta' Efesu jidher bħala kap u gwida tal-isqfijiet Asjatiċi li, kuntrarju għall-prassi rumana-alessandrina, kienu jiccelebraw l-Għid il-Kbir fl-14 tax-xaħar ta' Nisan, jaħbat mota jaħbat matul il-ġimgħa.

L-inflwenza politika-religjuża tal-Knisja Efesina bdiet tmajna minn żmien l-imperatur Dijoklezjanu minħabba fl-istrutturazzjoni ġdida tal-provincji. Imma l-iktar minħabba l-importanza ta' Ruma l-ġdida, Kostantinopli, li rabtet il-patrijarkat u l-imperu haħa waħda. Minbarra dan, Kostantinopli ġibdet lejha l-kummerċ tar-reġjun madwarha hekk li dan dgħajef il-kummerċ tal-ibliet bħal Efesu u Iżmir. Dan kollu halla effett haħin fuq il-ħajja tal-



Fdalijiet mit-tempju ta' Adrijanu.

Knisja f'Efesu.

Imbagħad, fis-sena 431, f'Efesu ltaqa' t-Tielet Konċilju Ekumeniku li ddikjara lill-Verġni Mbierka Marija bħala Omm Alla, *Theotokos* (ara *Dawl Franġiskan* il-ħarġa ta' Jannar 2004). Konċilju ieħor li ltaqa' f'din il-belt kien dak tas-sena 475.

Imma il-passat gloriuż tal-belt Efesina kien għadu m'għaddiex u reġa' ha xi ftit tal-ħajja bil-bini tal-knisja kbira li l-imperatur

Ġustinjanu bena f'għieh l-Appostlu San Ġwann fuq il-qabar ta' l-istess Appostlu (540) li kienet tiġbed lejha haħna pellegrini nsara. Wiehed biżżejjed isemmi lill-pellegrina Spanjola Eterja fir-raba' seklju. Ma' din il-Knisja ta' importanza kbira wiehed irid iżied il-Knisja tas-Seba' Reqdin li kien bena l-imperatur Teodozju II (445) li wkoll kienet u għadha tiġbed lejha haħna pellegrini, l-aktar musulmani.

Il-Kristjanità ghebet minn Efesu kwaži għal kollox fil-11-il seklju bl-islamizzazzjoni tal-Asja ż-Żgħira. Biss il-fdalijiet momumentali, anke dawk insara, għadhom jiġbdu lejhom miljuni ta' turisti u pellegrini ta' kull sena. □

Talb għax-xaħar ta' April 2004

O Qalb haħina ta' Ġesù, kull ma nitlob, kull ma nagħmel u kull ma ngarrab f'dan il-jum, jgħaddi għalik mill-Qalb bla Tebġha ta' Marija għat-tpattija ta' dnuvietna, tad-dagħa li bih hu mżeblah l-Isem imqaddes tiegħek; u għall-fehmiet kollha li inti għandek f'kull quddiesa li titqaddes. Noffrihomlok fuq kollox għall-fehmiet tal-Papa u ta' l-Isqfijiet tagħna għal dan ix-xaħar.

1. Biex tingħata l-attenzjoni meħtieġa għat-tnejjja sħiħa lil dawk li qegħdin iħejju ruhħom għall-Ordni Sagri u għat-taħriġ kontinwu ta' dawk li diġà huma ordnati.

2. Biex l-ispirtu missjunarju jkun suġġett ta' riflessjoni u ta' impenn kostanti fil-ħidma pastorali tal-komunità nisanija.

3. Biex l-Għid il-Kbir ikun għalina festa li tnissel f'ruħna l-hena u l-paċi ta' Kristu rxox t timlielna qalbna bil-fiduċja fil-hnielna infinita ta' Alla.

Kull xaħar ikun hemm tliet intenzjonijiet:

1. Ġenerali; 2. Missjunarja; 3. Ta' l-Isqfijiet tagħna.

Is-sema: Dak kollu li jidher u dak li ma jidhirx

Mulej, Sid taghna, kemm hu kbir ismek fl-art kollha! Int qeghedt is-sebh tieghek 'il fuq mis-smewwiet ...

Inhares lejn is-smewwiet, ghemil subghajk, il-qamar u !-kwiekeb li int qeghedt fihom!

X'inhu l-bniedem biex tiftakar fih, bin il-bniedem, biex tahseb fih?

Salm 8: 2.4-5

Tul dawn l-eluf ta' snin, il-bniedem, mod jew ieħor, dejjem kellu xi jġiegħlu jħares 'il fuq lejn is-smewwiet. Kellu iktar ħin. Forsi qabel, ferm aktar milli issa, l-eluf kbar ta' kwiekeb li kienu jkun bħal tapit, jew anke shab mifruxin tul is-sema kollu, kienu jsaħħruh u jġiegħluh jagħmel dik il-mistoqsija: "Min Hu li għamel dan kollu?"

Illum, li għandna iktar tagħrif, u x-xjenza avvanzat, aħna li qed ngħixu fid-dinja 'ċivilizzata', naqqasna ferm mill-apprezzament tas-smewwiet. Speċjalment kaġun l-iżvilupp fl-era industrijali, il-forom differenti ta' tniġġiż naqqsu hafna mid-dija u s-sbuħija tal-kwiekeb: speċjalment tniġġiż ġej minn dawl iddisinjat b'mod traskurat u li jaħli. Illum għandna ħajja mgħaġġla, u rari li bniedem ifettillu jħares 'il fuq ħlief biex jara x'temp hu.

Forsi dawk li jirnexx ilhom imorru f'postijiet imbiegħda

fl-artijiet tal-missjoni jistgħu jgħabblu s-sema li jaraw minn hemmhekk, u japprezzaw dan li qed ngħid, għaliex bosta miljuni huma l-bnedmin f'pajjiżi mbiegħda fejn l-iżvilupp ma laħaqhomx. Forsi dawn japprezzaw u jagħtu iktar ħin biex iħarsu 'l fuq u jimmeditaw jew jitolbu lill-Hallieq.

Izda mhux ċkejken in-numru ta' nies entużjasti li josservaw is-smewwiet minn hawn Malta. Anke fil-gżejjer Maltin, diversi mijiet huma dawk li jsegwu mill-qrib dak li għandu x'joffri l-holqien lil hinn mid-dinja.

Forsi parti mill-problema ġejja anke mill-fatt li ħafna nies ifixklu l-istudju (jew delizzju)

tal-astronomija mal-forma okkulta, li hi l-astrologija, li tinvolvi l-qari tax-xorti mill-pożizzjonijiet tal-kwiekeb u l-pjaneti fis-sema relattiv ma' dik tad-dinja. Dan jista' jkun li jtellef xi ftit interess, forsi kawża ta' biża'. I luwa minnu li, sa madwar elfejn sena ilu, dawn iż-żewġ 'xjenzi' kienu ħaġa waħda, izda ma baqgħux hekk.

Illum nafu li l-kwiekeb m'huma xejn ħlief 'xmux', bħax-xemx li magħha ddu id-dinja. Dawn il-kwiekeb jinsabu kollha distanzi mid-dinja ferm differenti, u l-forma li jagħmlu bejniethom, cioè il-kostellazzjonijiet, għal min għandu immaginazzjoni fertili, hija purament loġħba ta' pożizzjonijiet. Apparti hekk, fl-astrologija jingħata każ biss ta' tnaħ-il kostellazzjoni li minnhom jgħaddu l-pjaneti

I-oħra tas-sistema solari, mentri fil-fatt dawn huma tlettax. Kif ukoll huwa importanti wiehed jiċċara li s-sema huwa magħmul minn ferm iktar kostellazzjonijiet, cioè s-sema huwa iktar vast minn hekk.

Biex nifhemu s-sema ftit aħjar, immaġinaw li s-sema huwa globu kbir li qed inharsu lejha minn ġewwa. Id-dinja allura hija bħal globu żgħir li jinsab ġewwa dal-globu vast li hu s-sema. Jekk tqabbel is-sema mad-dinja, il-kostellazzjonijiet huma l-ekwivalenti tal-pajjiżi differenti fuq wiċċ id-dinja. Jiġifieri l-astronomi jiftiehem bejniethom biex josservaw oġġett partikolari skond f'liema kostellazzjoni jinsab, kif ukoll b'sistema ta' koordinament li jixbah lil dak tan-navigazzjoni fuq wiċċ id-dinja. B'hekk tintuża sistema fissa ta' mapep, minħabba li minn sena għal oħra, il-pożizzjoni tal-kwiekeb tibqa' ġeneralment l-istess.

Fost il-forom tal-kostellazzjonijiet kif nafuhom illum, hemm dawk ġejjin miż-żmenijiet antiki ta' ċiviltajiet li kienu josservaw is-sema ferm ta' spiss. Ċiviltajiet li writna minn għandhom l-għarfien ta' dawn il-kostellazzjonijiet jinkludu l-Eġizzjani, il-Griegi u anke l-Gharab. Illum, l-ismijiet tal-kostellazzjonijiet huma bil-Latin, hekk kif imfasslin mill-organizzazzjoni dinjija tal-astronomi.

Li hemm komuni fl-ismijiet tal-kostellazzjonijiet huma l-ismijiet ta' hlejjaq tal-art, tal-ajru u tal-baħar: per eżempju *Cygnus*, *Aquila*, *Aries*, *Canis Major*, *Lynx*, *Leo*, *Ursa Major*, *Serpens*, *Pisces*. Iżda fil-każ tal-Griegi, dawn taw kas speċjalment tal-personaġġi tal-mitologija (inkluzi xi hlejjaq minn t'hawn fuq), per eżempju *Perseus*, *Scorpio*, *Andromeda*, *Hercules*, *Gemini*, *Orion* (il-kaċċatur li ma' ġenbu hemm *Canis*, il-kelb tal-kaċċa), u *Pegasus*, fost oħrajn.

Hemm partijiet tas-sema li min-naħa ta' fuq tad-dinja, speċjalment l-Ewropa, ma jidhru. Dawn il-partijiet tas-sema bdew isiru magħrufa hekk kif l-esploraturi bdew ibahħru fin-nofsinar tad-dinja. Il-kostellazzjonijiet bdew jingħataw ismijiet ta' affarijiet iktar moderni, l-iktar minn żmien is-sejbiet tal-Amerka t'Isfel u l-Afrika t'Isfel. Hawn bdew jagħtu ismijiet bħal *Formax* (il-forn), *Grus* (il-krejn), *Vela* (il-qlugh), *Triangulum*, *Telescopium*, *Reticulum* (ix-xibka), *Puppis* (il-poppa), u diversi oħrajn.

M'hemmx bżonn apparat speċjali biex tħares lejha is-smewwiet, għalkemm tromba jew teleskopju jservu ha tara iktar fil-fond. Iżda l-kostellazzjonijiet huma biss il-wiċċ, għaliex hemm miljuni ta' kwiekeb li huma parti



mill-galassja tagħna. U bħall-galassja tagħna hawn miljuni kbar. Galassja hija ġabra ta' madwar mitt biljun kewkba, u l-ebda bniedem ma jista' jimmaġina l-kobor tagħha, aħseb u ara l-kobor ta' l-univers!

Biss, haġa waħda tgħaqqad lil kull min jagħraf l-isbuħija tal-ħolqien: kollha nagħrfu kemm hu immens. Ilkoll nirrealizzaw kemm tant aħna ċkejknin u insinifikanti, u fl-istess ħin, tant jixhed l-imħabba kbira li tinsab fil-qalb ta' Alla għalina, li tana l-għerf u l-kurżità li niskopruH permezz tal-ħolqien tiegħu.

Hu jgħodd in-numru tal-kwiekeb; kollha jsejħilhom b'isimhom

Salm 147: 4

Mill-ittri tal-qarrejja ...

- Ghazi Fr. Alessandro, grazzi tar-rivista **Dawl Franġiskan** li tibghatli ta' kull xahar. Minn qiegħ qalbi nselli għalik u għal shabek kollha. *J. Mifsud - Mellieha*
- Ghazi Fr. Joe, jiena nerringrazzjak tar-rivista **Dawl Franġiskan**. Veru niehu gost naqraha. Issa qed nibghatlek bolol użati u rċevuti flimkien ma' xi haġa żghira ta' flus li tatni persuna għall-missjoni. Itlob għal din il-persuna u l-familja tagħha. Berikni, inselli għalik u grazzi ta' kollox. *J. Tonna - Msida*
- Ghazi Fr. Joe, prosit tad-**Dawl Franġiskan** ta' dan ix-xahar. Veru għandkom prezentazzjoni tajba hafna u sabiħa. Inselli għalik u itlob għalina. Grazzi. *J. Borg - Safi*
- Ghazi Fr. Joe, qed nibghatlek l-abbonament għad-**Dawl Franġiskan** u xi haġa żejda. Prosit u kompli fil-hidma tagħkom li żgur qed tagħmel hafna ġid. Inselli għalik. *V. Pavia - Żabbar*

Il-Qima lejn San Franġisk t'Assisi fil-Knejjes Maltin

L-ERBATA-X-IL PARTI

F'din l-edizzjoni tar-rivista Dawl Franġiskan sejr inmorru fir-Rabat ta' Malta fejn insibu damma shiha ta' qima lejn San Franġisk t'Assisi minhabba l-preżenza ta' Ordnijiet Franġiskani f'dan il-lokal arjuż. L-ewwel knisja li ser inżuru hawnhekk hija dik tal-Patrijiet Franġiskani Konventwali fejn ser naraw xi kwadri li saru apposta għal din il-knisja bħala titular tagħha.

Wara li fis-seklu erbatax dawn il-Patrijiet waslu fil-gżejjer tagħna, huma bnew kunvent u knisja qrib l-isptar San Franġisk li iżjed tard beda jissejjaħ bħala dak ta' Santu Spirtu. Illum dan il-bini antik qed iservi bħala arkivju nazzjonali tal-Gvern Malti. Qrib l-1640 il-kunvent reġa' nbena mill-ġdid u iżjed tard il-knisja għaddiet mill-istess xorti wara li ġarrbet xi ħsarat minhabba terremot li laqat lil Malta fl-1693.

Kien fl-1701 meta l-knisja reġgħet ittelligħet mill-ġdid f'għamla aħjar minn dik ta' qabilha fuq id-disinn tal-

famuż Lorenzo Gafà. Hija ddedikata lil San Franġisk fl-ghoti tal-pjagi iżda ħafna Maltin isibuha bħala l-knisja tal-Madonna tas-Saħħa minhabba d-devozzjoni li ssawret madwar Ommna Marija f'din il-knisja. Tajjeb li nġhidu li r-rabta ta' devozzjoni lejn il-Madonna taht dan it-titlu f'dan il-maqdes setgħet nibtet mill-fatt li qrib din il-knisja kien hemm żewġ sptarijiet. Dawn huma l-isptar ta' Santu Spirtu li rriferejt għalih iktar qabel u dak magħruf bħala ta' Sawra. Il-kwadru tal-Madonna tas-Saħħa gie inkurunat fl-4 t'April 1948.



1




2

Qabel il-kwadru titulari li naraw illum kien hemm diversi kwadri oħra li kienu juru lill-qaddis minn Assisi. Fil-fatt l-ewwel kwadru (ritratt 1) hu qadim ħafna u tpitter fuq tila fis-seklu sbatax. L-istil tiegħu jixbah ħafna l-iskola ta' Siena. Jidher li matul il-medda taż-żmien sar xi xogħol ta' restawr fuqu li iżda minflok sewa biex il-kwadru jkun jista' jtgawda aħjar fis-sbuhija tiegħu, saritlu iżjed ħsara.

Dan il-kwadru jidher li hu kopja ta' ieħor tas-seklu ħmistax li kien impitter fuq l-għuda. Skond l-istil ta' dak il-perijodu, il-pittur jurina lill-fqajjar t'Assisi b'salib patrijarkali biex juri li dan il-qaddis hu l-missier spiritwali

ta' hafna wlied minhabba li kienu hafna li fasslu hajjithom fuq l-Evangelju ta' Sidna Ġesù Kristu kif għamel hu tal hajtu. Fil-fatt, f'wahda mill-idejn tal-qaddis, narawh iżomm il-Kelma ta' Alla.

Hu maħsub li dan il-kwadru seta' kien għal xi żmien fil-knisja l-antika imma żgur li ma kienx l-aħħar kwadru titolari ta' dak il-maqdes li spiċċa ma' tmiem is-seklu sbatax. Għal mijiet ta' snin il-kwadru kien fir-refittorju tal-kunvent. Mill-1989 'l hawn dan jinsab fuq l-artal ewlieni li hemm fil-kappella ċkejkna tal-kunvent fejn il-patrijiet jiltaqgħu biex jitolbu flimkien.



Nafu b'erba' kwadri oħra li servew bħala titular għal din il-knisja. Dawn dejjem kienu juru lil San Franġisk qed jirċievi l-pjagi fuq l-Għolja La Verna. Wiehed minnhom hu ta' daqs ċkejken (ritratt 2). L-antikità tal-pittura tidher sew f'din il-biċċa arti għaliex anki l-kuluri m'għadhomx daqshekk ċari bħalma żgur li kienu qabel. Probabilment li dan kien jinsab fil-knisja l-qadima. Wara dan jigi kwadru ieħor (ritratt 3) li hu ferm ikbar u iżjed elaborat fl-istil artistiku tiegħu mill-ieħor. Illum dawn iż-żewġ bċejeċ artistici jinsabu fil-mużew tal-kunvent.

Qabel dak li naraw illum (ritratt 4) fl-imsemmija knisja kien hemm kwadru ieħor li illum qiegħed fil-kunvent ta' l-istess patrijiet fil-Belt Valletta. Fil-fatt dan kien inghata minn din il-komunità lil dik tar-Rabat Malta iżda xi snin ilu dan reġa' ngħata lura. L-artist warajh hu t-Taljan Pietro Rossellini u jixbah hafna lill-kwadru l-kbir li hemm fil-mużew tal-kunvent tar-Rabat Malta.

Il-kwadru titolari li hemm illum f'din il-knisja tpitter fl-1904 mill-pittur Ruman Tito Troia. Il-benefattur ta' dan il-



kwadru kien il-Kanonku Vinċenz Vella. Għalkemm m'għandux xi valur artistiku kbir iżda mill-ewwel jgħbed l-għajn ta' dak li jkun. Il-kwadru juri lil San Franġisk t'Assisi mixhūt għarkubbtejh, meġhjun minn żewġ anġli, qiegħed jirċievi l-pjagi. Is-serafin li tant hu marbut ma' din il-ġrajja ma jidherx f'dan il-kwadru iżda fis-sħab jidher xi puttini jew uċuħ ta' anġli żgħar.

Kwadru laterali li juri lil San Franġisk t'Assisi hu dak tal-Madonna tal-Porzjunkola (ritratt 5). Hawnehk il-qaddis, imdawwar minn għadd ta' anġli, jinsab għarkubbtejh quddiem Ommna Marija li qed tipprezentalu lil binha Ġesù. Dan min-naħa tiegħu qiegħed jgħaddi l-kurdun lill-qaddis. Il-kuluri li juża Henri Ernaud, l-awtur tal-kwadru, huma vivaci ferm. Il-kwadru jgħib id-data ta' l-1740. □



Semmejt isem raġel iehor taht l-effett tal-loppju

Father, ninsab f'sitwazzjoni ta' biki u ghandi bżonn l-għajnuna għax inhossni se niġġennen. Dan l-aħħar kelli bżonn nagħmel operazzjoni kbira u xtaqt li r-raġel jidhol miegħi fis-sala ta' l-operazzjonijiet halli nagħmel iżjed kuraġġ. Waqt l-operazzjoni lissint għal diversi drabi isem ta' raġel, li nahliflek li ma nafx min hu. Naturalment semagħni r-raġel insemmi dan l-isem u dahhal f'rasu, dak il-hin stess, li jiena ma nħobbx lilu biss għax fin-nofs hemm persuna oħra li qiegħda żgur f'qalbi għax qed noħroġ magħha. Skond l-opinjoni tiegħu, li ma kienx hekk, ma kontx nippronunzja isem raġel iehor meta kont taht il-qawwa tal-loppju. Dan il-kliem qalhuli wara li bdejt nisteqjer sew mill-kedda ta' l-operazzjoni. Għamilt minn kollox biex nikkonvinċih li milli qed jahseb ma hemm proprju xejn, imma ma jridx jaf. Ma nafx x'se naqbad nagħmel f'dan is-saram li ġie fuqi bla hsieb ta' xejn wara li serraht rasi mill-operazzjoni li rnexxiet mija fil-mija. Ma kienx mument li għedtlu biex jidhol miegħi fl-*operation theatre*! X'għandi ngħidlu forsi nikkonvinċih li mhux kif qed jahseb hu?



jitkellem imma s-subkonxju tiegħu, bħalma jista' jġri waqt irqad jew sakra. Minħabba din ir-raġuni ma nistgħux nieħdu għal persuna, tgħid xi tgħid, waqt operazzjoni, għax mhux hi tkun qed titkellem imma l-impresjonijiet ta' ġewwa fiha, li jmorru lil hinn mir-rieda hielsa tagħha u l-Bambin waħdu biss ikun jaf mnejn ikunu nqalgħu. Dan ifisser li mhux bilfors dak li jingħad waqt operazzjoni jkun realtà, ikun ġara jew jġri tassew. Kieku kellna nistaqsu lill-kirurġi x'jisimgħu waqt l-

operazzjonijiet, kieku nibqgħu mbellhin, ingibu għajnejna wara widnejna daqskemm jisimgħu affarijiet, imma dawn għandhom it-tagħlim u mhux se joqogħdu jagħtu kas ta' dak li jgedwed il-pazjent.

Imbagħad jekk niġu f'dan, kieku inti kellek relazzjoni ma' raġel iehor, waqt l-operazzjoni, ma kontx se toqgħod issemmi ismu biss għax ma' ismu kont tgħid ukoll espressjonijiet ta' mħabba, skond l-intensità ta' l-esperjenza li tkun għaddejt minnha fir-

relazzjonijiet tiegħek miegħu.

Jekk inti ma għandekx faħam miblul serraħ rasek u oqgħod kwieta. Ma għandekx għaliex toqgħod tinkwieta u tħaqqaqha ma' żewġek. Maż-żmien, waħdu jibda jirrealizza li għamel qorti fuq xejn. □

Tiskanta u tinxf kif jaħbtu l-affarijiet! Mur għidlek x'se jinqala' bil-preżenza ta' żewġek waqt l-operazzjoni, li tlabtha inti stess! Imma issa hekk ġara u rridu naraw x'se nagħmlu biex nippruvaw insolvu l-għawġ li ġie fuqek habta u sabta.

Ir-raġel tiegħek irid jifhem li taht il-qilla tal-loppju, il-pazjent jista' jgħid hafna affarijiet għax mhux hu jkun qed

Tista' tgħin lil-missjoni billi tiġbor u tibagħtilna:



- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji
- Postcards

*Ibagħtuhom lil:
Uffiċċju Missjoni Kapučċini,
Kunvent tal-Kapuċċini
Floriana VLT 14*

Nirringrazzjawkom għal kull għajnuna li tagħtuna.

"Il-Preżenza Soċjali tal-Knisja"

Istruzzjoni teoloġika-pastorali maħruġa mill-Konferenza ta' l-Isqfijiet ta' Kuba – 8 ta' Settembru 2003

IT-TIENI PARTI

In-natura u l-missjoni tal-Knisja

L-isqfijiet Kubani, fid-dokument pastorali li ppubblikaw nhar it-8 ta' Settembru 2003, fit-tielet taqsima tiegħu jgħidu li, fil-kuntest tat-tibdil soċjali li għaxet Kuba tul dawn l-aħħar erbgha u erbghin sena ta' ħakma ispirata minn ideoloġija marxista-leninista, iħossuhom fid-dmir li mill-ġdid jikkellmu fuq is-sejha tal-Knisja f'relazzjoni man-natura u l-missjoni tagħha fis-soċjetà.

Fil-bidu ta' din it-taqsima l-isqfijiet jipprezentaw lill-Knisja bħala sinjal ta' grazzja. Hawnhekk l-isqfijiet jikkellmu mill-passi pożittivi li l-Knisja wettqet tul dawn l-aħħar snin bil-għan li tkompli tkun sagrament ta' salvazzjoni għan-nies ta' rieda tajba.

Fost dawn jissemew:

- iż-żieda ta' missjunarji ġodda;
- iż-żieda tan-nies li qed jersqu u jidhlu fil-Knisja Kattolika wara nuqqas twil;
- il-ħolqien ta' pjanijiet pastorali kemm fuq livell ta' Knisja mifruxa fil-pajjiż kollu kemm ukoll fuq livell ta' djoċesi;
- it-twaqqif ta' djoċesijiet ġodda;
- il-ħolqien ta' diversi djar/ċentri li jservu għaċ-ċelebrazzjoni tas-sagramenti u hidmiet pastorali oħra f'diversi żoni mifruxa mal-pajjiż kollu fejn m'hemmx knejjes mibnija;
- iż-żieda ta' lajċi impenjati fil-ħajja u l-ħidma tal-Knisja; u oħrajn.

Però, ikompli jgħidu l-isqfijiet, il-Knisja mhijiex biss realtà soċjali imma wkoll realtà ta' grazzja bħala don mogħti minn Alla lill-poplu tiegħu. Il-qawmien ta' Kristu mill-imwiet u l-għotja ta' l-Ispirtu s-Santu nhar Pentekoste jpoġġu lill-Knisja bħala preżenza li tqaddes u li tagħti l-ħajja. F'dan is-sens Ġesù mhuwiex biss il-fundatur tal-Knisja imma l-istess fundament tagħha. Il-Knisja sa mill-bidu tagħha,

fil-għanijiet tagħha u mhux inqas fil-metodi li hija tuża għall-ħidma pastorali li twestaq hija differenti mill-Istat, diversa mis-soċjetà ċivili u mill-assoċjazzjonijiet u gruppi li jiffurmaw l-istess soċjetà.

Il-Knisja hija ta' oriġni divina u għalhekk hadd ma jista' jgħallha ma' entitajiet oħra li jeżistu fis-soċjetà ċivili. Il-Knisja mhijiex soċjetà alternattiva għall-komunità tal-bnedmin. Il-Knisja tikkomunika l-Kelma u tiċċelebra s-Sagramenti li rċiviet b'xejn minn Ġesù Kristu u b'hekk hija twestaq is-sejha tagħha li tgħin fit-tiġib tas-soċjetà ċivili fil-qies li l-istess Knisja tkun tassew komunità ta' fidi, tassew reliġjuża, tifikira ħajja u sinifikattiva ta' Ġesù Kristu. F'din il-perspettiva hadd, la l-membri ta' l-istess

Knisja u lanqas l-għedewwa tagħha, m'għandu jħares lejha u jippretendi li hija taqdi b'xi mod pożizzjoni ta' ħakma jew poter. Viżjoni bħal din iċċajpar l-identità vera tal-Knisja bil-konsegwenza li ttellifha milli tkun effettiva fil-kredibilità u fil-ħidma vera tagħha ta' evanġelizzazzjoni bħala preżenza ħajja ta' Ġesù Kristu.

Meta l-isqfijiet jgħaddu biex jikkellmu dwar il-missjoni tal-Knisja jgħidulna li Ġesù afdalha l-mandat li tħabbar l-Evanġelju. Dan ma jitlobx unikament li tħabbar l-Evanġelju bil-kelma ppriedkata imma wkoll bil-Kelma mgħixa fil-prattika bħala xieħda. Dan jitlob impenn li tixxandar il-Kelma u li wieħed jagħti xieħda tagħha b'ħajtu u b'għemilu. Dan

jitlob ukoll li l-Kelma li jxandar u x-xieħda li jagħti n-nisrani tkun profetika. Li tkun profeta ma jfissirx unikament li tħabbar dak li huwa tajjeb u tixli dak li huwa ħażin, jew li b'mod esklussiv tenfasizza fuq waħda u tħalli barra l-oħra, imma li tevalwa r-realtà preżenti fid-dawl u fi qbil maċ-ċirkustanzi konkreti skond l-intenzjonijiet u l-istil



Il-Papa isellem lit-tfal fiż-żjara tiegħu f'Kuba.

proprju ta' Ġesù Kristu, b'tali mod li, "inhabbru t-tajjeb bl-imħabba" u, meta jkun il-każ, "nixlu l-ħażen bl-imħabba".

F'dan is-sens nistgħu nitkellmu minn "karità politika" meta l-insara, bl-impenn tagħhom mimli mħabba, jidhlu bħal hmira fl-istituzzjonijiet kollha tal-pajjiż u jittrasformaw minn ġewwa s-soċjetà ċivili.

Fi qbil mat-tagħlim tal-Konċilju Vatikan II, il-lajċi jenħtieġ li jżvolġu d-dmir tagħhom fis-soċjetà ċivili u politika billi "il-kattoliċi, fl-imħabba tagħhom lejn art twelidhom u bil-għan li jwettqu b'fedeltà d-dmirijiet ċivili tagħhom, għandhom iħossuhom obligati sabiex iġibu 'l quddiem il-veru ġid komuni, li jesprimu l-opinjoni tagħhom bil-għan li l-ħakma politika tiġi mħaddma b'ġustizzja u l-ligijiet li jsiru jkunu jaqblu mal-ligijiet morali u jilhqu l-ġid komuni tas-soċjetà" (ara *Apostolicam Actuositatem* n.14).

Fl-aħħar parti ta' din it-taqsima l-isqijiet Kubani jtkellmu mill-Knisja bħala sinjal ta' għaqda. Il-missjoni tal-Knisja, b'mod partikulari ġewwa Kuba, huwa li taħdem favur il-għaqda tal-poplu, għaqda li trid tkun mibnija fuq l-imħabba u r-rikonciljazzjoni. Bil-għan li naslu għal dan, ikomplu jgħidu l-isqijiet Kubani fl-Itra Pastoral tagħhom, hemm bżonn li l-istess Knisja tipprezenta lilha nfisha maqghuda, mingħajr ma thalli lil hadd jifridha fiha nfisha billi jimmanipula xi sezzjoni partikulari mill-Knisja. Din l-



Fuq: Il-lajċi huma parti importanti u ħajja fil-Knisja ta' Kuba. Isfel: Waħda mil-laqgħat ta' formazzjoni għall-Kleru u għar-religjużi fid-djoċesi ta' Santa Klara. (Fr. Philip Cutajar jidher wieqaf fuq il-lemin).

għaqda fost il-poplu Kuban li l-Knisja hija msejħa li tipromwovi jenħtieġ li twestaqa 'l bogħod minn kull konfrontazzjoni li hafna drabi t-Teologija tal-Liberazzjoni tipprova tagħmel. □

Ġeddidtu l-abbonament tiegħek?

**Jekk le ibgħat Lm4 flimkien ma' l-isem u l-indirizz lil:
Dawl Franġiskan, Kunvent tal-Kapuċċini, Floriana VLT 14**

DAWL
FRANĠISKAN

**B'hekk tkun qed tgħin
lill-Missjoni tal-Kapuċċini Maltin.**

Ċekkijiet / Money
Orders għandhom
ikunu pagabbli lil:
Fr. Joe Alessandro

Kopja fidila u originali

L-EWWEL PARTI

Meta tarbija tkun għadha ta' ftiit xhur arana nibdew inxebbhuha f'dawk li huma fattizzi ma' ommha jew ma' missierha. Meta tikber sew u tibda turi ċerti tendenzi u kapacitajiet, arana nixtiquha toħroġ tixbah lit-tali jew lit-talija li fl-ħajja għamlu isem, akkwistaw fama u sfaw ta' ġieħ għal nieshom u għal art twelidhom. Il-ġenituri ta' dari, mal-ħerqa li wrew biex jagħtu edukazzjoni ċivili u nisranija lil uliedhom, ma kinux jitmeżmżu jinbxuhom biex joħorġu jixbhu lil xi qaddis, bl-awgurju: "Nirrak issir qaddis!" San Franġisk, għax verament xtaq li jsir hekk u mhux superficjalment, bħall-atturi huma u jinterpretaw fuq il-palk jew fuq l-*iscreen* il-ħajja ta' xi qaddis partikulari, sar realment qaddis għax daħal b'ruħu u b'ġismu fl-ispirtu ta' Kristu aktar milli imita l-manġieri u l-qoxra ta' barra tleghu.

Xebh ta' Ġesù

Wisq tajjeb Franġisku jissejjaħ xebh ta' Ġesù. Qatagħha li jħares l-Evanġelju kelma b'kelma iżda mingħajr fittaġni, u fl-imitazzjoni ta' Kristu kien fidil għall-aħħar u b'ċerta originalità. Originali fis-sens li johroġ jixbhu mhux fil-preferenza li Ġesù ta lin-nisa tat-tliq Jew fl-i jippranza mal-ġabbara tal-taxxi, iżda fil-kilba għas-salvazzjoni ta' l-erwieħ midinbin kollha. Kien jghid: "li Dan issallab għalihom". U allura "kien jitlob

għall-konverżjoni tagħhom, jiġri minn post għal ieħor biex jipriedka, preokkupat immens biex ikun ta' eżempju għalihom. Ma tkunx ħabib veru ta' Kristu jekk

ma tħobbx l-erwieħ li ħabb hu" (2 Cel 172). Il-fatt li Ġesù "b'ħafna parabboli kien ixandrilhom il-kelma, u mingħajr xi parabbola ma kienx ikellimhom" (Mk 4, 33-34), normalment fis-segwaċi ftiit imdawla tiegħu, issibhom imbuttati biex jipridkaw biss bl-għajnuna ta' tixbihat. Franġisku, mhux għaref iżjed mill-Għerf Inkarnat, bla ma warrab għal kollox fil-priedki tiegħu l-użu tagħhom, wassal il-messaġġ tas-saltna ta' Alla lill-udjenza tiegħu b'miti soċjali ta' żmienu (prinċipijiet, kavallieri, araldi, truvaturi u għannejja tipiċi taż-Żminijiet tan-



Vetrata li turi lil San Franġisk mal-ħolqien.

Nofs) biex bihom ifiehem id-diversità ta' mġiba mehtieġa fil-qadi lil Alla.

U hawn tinsab l-originalità ta' Franġisku bħalma tinsab ukoll fil-fatt li hu ma ħaddanx miegħu t-ftal għax iġieghlu lil min iħobbhom daqskemm għax huma disponibbli li jitgħallmu aktar mill-adulti b'ċans li dawn jiddakkru minnhom f'dak li hu għatx għat-tagħlim. "Min ma jilqax is-saltna ta' Alla b'qalb ta' tifel ċkejken ma jidholx fiha" (Lq 18, 17). Haġa li Franġisku tant fehemha u tant għamilha tiegħu b'perfezzjoni kienet ir-rieda li jiġi meqjus bħala 'l-aħħar wieħed' u 'l-iżgħar fost kulħadd'. □



Kif nistgħu nitkellmu ma' persuni morda (1)

Ma' l-innocenti li jsofri

F'dawn is-sensiela ta' artikli, se nagħtu harsa lejn modi differenti kif nistgħu nitkellmu ma' persuni li jkunu qegħdin iduqu l-esperjenza tal-mard fil-ħajja tagħhom. Hemm stili differenti, għax kull persuna hi unika fil-mod ta' kif tifhem u tghaddi mill-esperjenzi tagħha. Sejrin niehdu case studies ta' reazzjonijiet li tipi diversi ta' nies jistgħu jagħmlu u ninsgħom ma' għajnuniet prattiċi li nistgħu niehdu mill-Ktieb ta' Ġob. Dan huwa ktieb fil-Bibbja li jindirizza hafna l-problemi tat-tbatija u anki x'reazzjonijiet ikollna meta nkunu għaddejjin minn dawn l-esperjenzi. Allura se ninsgu ma' l-artiklu kemm hjiel dirett ta' kif indaħhlu l-element bibliku ta' għajnuna, speċjalment ma' karattri li jkunu spiritwalment maturi u anki hjiel ta' għajnuna indiretta, l-aktar ma' karattri li jhaddnu spiritwalità aktar sekulari.

Marie hi mara riflessiva, fl-erbghinijiet, għaddejja minn separazzjoni diffiċli minn mar-raġel, li hu *business man* li, biex jibni l-karriera, kellu jittraskura lil martu. Marie u r-raġel ma kellhomx tfal, imma minħabba

sensiela ta' *miscarriages*, il-*gynaecologist* daħhalha l-isptar għal ammont ta' testijiet li jistgħu jwasslu għal *hysterectomy*.

Marie thobbu hafna lir-raġel u ma tistax tifhem kif il-komunikazzjoni bejniethom tfixklet daqshekk. Tammetti li hi wkoll responsabbli għall-fatt li llum qegħdin fil-qorti għas-separazzjoni, imma qalbha muġugħa għax ir-raġel donnu ma tantx għamel hiltu biex isewwi l-miksuri. Il-ħajja tal-fidi għaliha hi importanti u hi tressaq dawn id-domandi lejn Alla, bla ma tirċievi risposti jew faraġ.

Fil-każ ta' Marie, fejn għandek persuna innocenti li qiegħda tbatija minħabba fatt jew persuna, li tipprova tfiehm u bil-moħħ x'inhu għaddej jew iġġiegħlu jllgħallem lezzjoni għall-ħajja, ma jgħinx. Ma' Marie li hemm bżonn hu hafna żmien ta' smiġħ u qsim tal-uġiġħ. Li l-persuna thossha li hemm tassew xi hadd li jixlieq jaqsam magħha dan il-mument. Il-formazzjoni tal-fidi ta' Marie ddr madwar mistoqsija u twegiba u allura li hemm xi tip ta' ordni fil-ħajja, speċjalment jekk tikkollabora ma' Alla. Jekk inti tobdi u tkun fidil lejH tkun ippremjat, jekk le stenna l-kastig. Għal Marie li tobdi jfisser fidi fil-providenza u fil-qawwa ta' Alla. Issa hi ssaqs għaliex kellu jġri hekk?

Ma' persuna bħal Marie, li għandha ċerta fidi matura

M'hemmx imħabba aktar milli ... 2 give

L-abbatini tal-Kapuċċini tal-Floriana, flimkien mad-direttur tagħhom Br Claudio Falzon organizzaw tlett ijiem attivitajiet fil-*ground* tal-kunvent tal-Kapuċċini biex jingabru flus halli lill-abbatini ta' Hola jkunu jistgħu jsirulhom hwejjeġ ġodda kif ukoll għal xi htigiet oħra li jista' jkollhom.

L-attivitajiet, bejn id-19 u l-21 ta' Marzu, kienu jikkonsistu f'*carwash* u *league* tal-*football* bejn diversi *teams* ta' l-abbatini, kif ukoll varjetà ta' ikel u xorb.

Br Claudio qal: "Din kienet esperjenza tal-ġenn, fejn stajna nġhaqqdu flimkien il-forzi tagħna biex naghmlu lil haddiehor kuntent u ferħan.

Grazzi kbira tmur lill-Mulej li għenna ħafna f'din l-attività. Nirringrazzja lil kull min ta l-għajnuna tiegħu biex din l-attività setgħet tirnexxi. Ringrazzjamenti speċjali jmorru lil Br Mario Vassallo li flimkien ħdimna biex norganizzaw dawn it-tlett ijiem.

Nirringrazzja lill-abbatini tagħna tad-disponibbiltà li wrew u lill-ġenituri tagħhom, lill-voluntiera li għenu sabiex is-servizz ikun tajjeb u effiċjenti. Grazzi lill-*sponsors*, li permezz tagħhom stajna norganizzaw aħjar.

Grazzi lilkom li tlabtu għalina matul dawn il-ġranet u intom li ġejtu tingħaqdu magħna biex din l-attività setgħet thalli l-frott."

Dan kien ġest ta' ġenerożità mit-tfal lejn tfal bħalhom iżda b'inqas opportunitajiet.

"Kull ma għamiltu ma' l-iżgħar fost dawn ħuti, għamiltuh miegħi"



u li hi emozzjonalment stabbli, wieħed jista' jiftaħ diskors dwar t-tbatija li ssalva. F'każ fejn għandna persuna li hi tħossha mgħaffġa bin-niket jew instabbli fil-burdata dan hu diskors imprudenti li jista' jqanqal aktar rabja. Allura aħjar ma jsirx. Id-domanda qawwija li jagħmel Ġob f'2:40, ("nilqgħu t-tajjeb mingħand Alla u l-ħażin ma nilqgħuhx?") tista' tkun il-bidu ta' diskors li jwassal biex jafferma li wieħed mill-provi l-aktar qawwija li tista' tgħaddi minnha persuna matura u integra hija li tbat b'mod innocenti. Id-diskors kollu hawn irid idur fuq kemm il-persuna se tilqa' l-isfida li tibqa' tħobb minkejja li ma tirċievi xejn lura (*unconditional love*). Marie se tkompli tħobb lil Alla minkejja li bħalissa l-ebda faraġ mhu ġej? Se jirnexxilha taħfer lir-raġel?

Ikunu wkoll linji tajbin jekk, il-*caregiver* tfakkar lil Marie f'kemm is-servizz ta' Ġob kien tassew bla interessi, però xorta waħda kellu jgħaddi minn mument iebes li żarmah f'kollox, mis-saħħa sal-ġid. Meta Marie tkun irrabjata u tixtieq tilmenta ma' Alla, il-krib ta' Ġob jista' jservi ta' mudell u ispirazzjoni (Ġob 6: 1ff). Marie tista' tkun mgħejjuna tifhem u tħoss li m'hemm xejn li jmur kontra l-Bibbja filli tara lilha nnifsa bħala persuna għaddejja minn żmien ta' prova mingħajr ebda raġuni loġika (Ġob 2:3) u li quddiemha għandha opportunità li tagħmel l-esperjenza li tħobb lil Alla mingħajr ma takkwista xejn lura (Ġob 1:9).

Jekk dan id-diskors isir, irridu nfakkru wkoll lil Marie li din l-imħabba inkondizzjonata hi l-ideal li bħala persuni għandna nilhqu fil-ħajja u li se tibqa' taħdem għaliha f'it f'it tul il-bqija tas-snin. Hu aċċettabli ħafna li hi tiehu ż-żmien sakemm tgħaddi mill-mument ta' rabja u niket. Li rridu nfakkru lil Marie huwa li Alla, tul dan il-proċess, xorta waħda se jibqa' jħobbha u jibqa' jkollu stima għolja tagħha. Alla se jmxexxiha u joħroġha minn dan kollu għax il-fidi tixhed li Alla joħroġ it-tajjeb anki minn mument ibsin (Rum 8:28). La Marie u lanqas l-ebda wieħed minna ma jista' jifhem għal kollox kif episodji ta' tbatija jidhlu fil-pjan ta' Alla. Li tista' tagħmel Marie huwa li tibqa' toffri l-imħabba tagħha lejn Alla u anki lejn il-proxxmu mingħajr ħafna tħassib żejjed. Li tibda taċċetta li fil-ħajja jeżistu mument bħal dawn, jitlob ħafna kuraġġ u qawwa fiżika, mentali u spiritwali. Marie, biex iżżomm f'dan l-*istress* jista' jkollha bżonn ukoll li iżżomm kuntatti soċjali li huma pożittivi, kif ukoll ċerta sentenzi jew passi Bibliċi jew minn kitbiet oħra li lilha jgawwulha qalbha. Għandha bżonn issegwi l-eżempju ta' Ġob li, b'mod persistenti u konsistenti, qasam dak li kien qiegħed iħoss ma' Alla. Għandha bżonn li, aktar milli nfittxu risposti għal domandi, Marie tista' tgħix id-domandi ta' sfida li l-ħajja taf toffri, speċjalment is-sejħa li taċċetta b'fidi kemm is-sabiħ u l-inqas sabiħ fil-ħajja bħala għodda biex tersaq aktar lejn Alla b'mod personali. □

Laqgħa ta' l-Ordni Frangiskan Kapuċċin fl-Etjopja

Mit-2 sas-6 ta' Frar 2004, l-Ordni Frangiskan Kapuċċin organizza Assemblea bit-tema *GOSPEL BROTHERHOOD IN A MULTI-ETHNIC WORLD* (il-fraternità ewanġelika f'dinja ta' hafna kulturi) bi thejjiha għas-Seba' Kunsill Plenarju ta' l-Ordni li sar matul ix-xahar ta' Marzu ġewwa Frascati fl-Italja. Għal din il-laqgħa, li tmexxiet mill-Ministru Ġenerali ta' l-Ordni, Huna John Corriveau, u li saret ġewwa Addis Ababa fl-Etjopja, il-Provinċja Kapuċċina ta' Malta kienet irrappreżentata minn Huna P. Joseph Calleja OFMCap.


Il-jiem kienu mqassma f'bosta sessjonijiet fejn l-Aħwa li hadu sehem hejjew rapporti dwar fejn jinsabu u x'qegħdin jagħmlu quddiem is-sejħa għal dinja aktar tolleranti magħmula minn bosta gruppi etniċi.

Il-Ministru Ġenerali saħaq fuq kemm il-missjoni ta' l-Aħwa Frangiskani Kapuċċini hija waħda universali fejn kulhadd għandu l-post tiegħu għax, kif innota hu, l-Ordni Kapuċċin huwa "komunjoni ta' komunitajiet".

Grupp żgħir ta' Aħwa Kapuċċini kien responsabbli li jikteb ittra għall-Ordni Kapuċċin kollu skond il-punti li ġew diskussi matul dik il-laqgħa.



P. Joseph Calleja
jidher fuq quddiem .



Huna P. Joseph qal li din il-laqgħa kienet tassew laqgħa pożittiva li laqqgħatu mar-realtà ta' tant kulturi differenti fl-Ordni Frangiskan Kapuċċin.

Oġtna l-mewt iżżurna

Nhar il-Ġimgħa, 27 ta' Frar, 2004 il-Mulej sejjaħ għal għandu lil Victoria Caruana, omm Fra Baskal OFMCap, fl-età ta' 90 sena. Il-funeral tagħha sar it-Tnejn, l-1 ta' Marzu, fil-knisja parrokkjali ta' Marija Bambina fil-Mellieħa. Kienu hafna



l-Aħwa Kapuċċini li attendew għall-funeral. Wara l-quddiesa saret id-difna fiċ-ċimiterju ta' l-istess parroċċa.

Filwaqt li nitolbu għal din oġtna Victoria biex il-Mulej idahħalha fil-mistrieħ ta' dejjem, nagħtu l-għomor lil Huna Fra Baskal u lil hutu l-oħra John, Joe u Paul, lill-familja tagħhom u l-qraba l-oħra, u nwegħduhom it-talb tagħna. R.I.P.

Oratorju Sagru



ORATORJU SAGRU huwa l-isem ta' CD u cassette ġodda li ħarġu fl-okkażjoni tal-hamsin sena tal-preżenza u tal-ħidma tal-Patrijiet Frangiskani Kapuċċini f'Għajn Dwieli, ir-Rahaħ Ġdid. Dan l-Oratorju ttella' fil-knisja ta' Sant'Antnin nhar il-Ġimgħa, 6 ta' Frar 2004. It-test huwa kitba ta' Dr. Kav. Carmel Bianchi filwaqt li l-orkestra u l-kor *Sine Macula* ta' Hal Safi kienu taħt id-direzzjoni tas-Surmast Tony Pace B.A.Educ, L.Mus.

Nawguraw aktar ħidma tal-Frangiskani Kapuċċini f'din il-lokalità.



Tifkira ta' Patri Anton Mompalao OFM Cap

1946 - 2003

Is-sena 2003 bdejnieha bit-telfa ta' tnejn mill-Ahwa taghna (P. Taddew Schembri u P. Ġużep Gauci) u temmejnha bil-mewt ghal gharrieda ta' Huna P. Anton Mompalao, sewwasew nhar it-tifkira tat-Twelid ta' Ġesù, l-Iben ta' Alla magħmul bniedem. Tabilhaqq kien ukoll nhar il-Milied ta' 33 sena qabel meta P. Anton għamel il-Weghdiet Perpetwi tieghu ta' reliġjuż fl-Ordni taghna. F'tahdita li P. Anton kellu ma' infermier meta kien għall-kura fl-Isptar ta' Ghawdex, huwa qallu: "Jien ma rridx immut hawn, anqas għand ommi, imma fil-kunvent". U hekk ġara tassew!

L-Ikla tal-Milied

Wara xi żmien fis *Contra Homo*, il Mosta, P. Anton għadda l-aħħar tliet xhur tas-sena 2003 (flimkien ma' żewġ Kapuċċini oħra, P. Benvenut Vella u Fra Karm Caruana) fid-Dar tal-Kleru *Christus Sacerdos*, B'Kara, fejn sabu kull attenzjoni mis-Superjuri u dawk kollha responsabbli minn dik id-Dar. Minn hemm, it-tlieta

li huma ġew fil-kunvent tal-Furjana f'fit qabel nofs inhar biex jaqsmu l-ikla tal-Milied flimkien mal-Fraternità. Iżda bilkemm intemmet it-talba ta' qabel l-ikel li P. Anton

ma rehiex ruħu f'idejn il-Hallieq. Hekk, dan Huna miet kif xtaq: fil-kunvent imdawwar mill-Ahwa tal-Furjana fl-età ta' 57 sena.

P. Anton tweled fir-Rabat, Ghawdex, minn Amleto Mompalao u Marija Antonia (imwiolda Bonnici) fl-20 ta' Lulju 1946. Hu kien it-tieni wiehed fost sebat ahwa oħra. Meta daħal fin-Novizzjat ġie mogħti l-isem ta' Fra Amleto, għal missieru, iżda meta għamel il-Professjoni reġa' ha l-isem tal-magħmudija: Anton.

"Il-ġurnata tidher minn filgħodu", hekk kiteb il-Kav. Joe M. Attard minn Ghawdex, dwar P. Anton u jkompli "Konna studenti flimkien għal hames snin fuq il-bankijiet tal-Liceo. Lil P. Anton niftakru student kwiet, umli u



P. Anton f'jum l-Ordinazzjoni Saċerdotali tiegħu.

religjuż... Il-habib tiegħi Anton baqa' jistudja, dahal patri u kompla l-istudji tiegħu, u l-kelmiet tiegħu dejjem saħħruni u għallmuni”.

Qalbieni u ta' hila

Għalkemm minn snin bikrija ta' hajtu P. Anton kien jaf li saħħtu kienet dgħajfa, b'dankollu hu qatt ma qata' qalbu milli jwettaq b'suċċess dak kollu li kellu jidhol għalih; kemm fl-istudji kif ukoll responsabbiltajiet li ġew fdati f'idejha, bħal Mastru tal-Postulanti, Novizzi u Professi, Definitur, Vigarju Provinċjali u Segretarju Ġenerali f'Ruma għall-missjonijiet kollha ta' l-Ordni, u Lecturer tal-Missjologija fl-INSERM u fis-Seminarju ta' Għawdox.

Wara li temm l-ewwel sentejn tal-Kors tat-Teologija hawn Malta, huwa mar jissokta l-istudji fis-Seminarju ta' Trento. Wara sena ġie ordnat Djaknu mill-Arċisqof tal-post, I-E. T. Mons. Alessandro Maria Gottardi fis-27 ta' Ġunju 1973. Sena wara l-Arċisqof ta' Malta, Mons. Mikiel Gonzi ordnah Presbiteru nhar l-20 ta' Lulju 1974 f'San Ġwann, il-Belt Valletta.

Midalja tad-deheb

F'qasir żmien wara l-Ordinazzjoni, P. Anton ġie mibgħut Ruma biex jistudja l-Missjologija fl-Università

Gregorjana. Wara sentejn studju kiseb il-Liċenzjat b'eżami li minnu għadda bil-grad ta' *Summa Cum Laude*. Billi kien l-ewwel wiehef fost shabu huwa ġie mogħti wkoll Midalja tad-Deheb mill-istess Università. Mill-ġdid f'Malta P. Anton wettaq bosta hidmiet fil-qasam tal-Formazzjoni u taġħlim liż-żgħażaġh, sakemm fl-1986 sab ruħu mill-ġdid Ruma.

Segretarju Ġenerali tal-Missjoni

F'Jannar tal-1986 il-Ministru Ġeneral ta' l-Ordni, P. Flavio Roberto Carraro, bi ftehim mal-Provinċjal P. Manwel Barbara, stieden lil P. Anton biex jaqdi lill-Ordni bħala Segretarju Ġenerali tal-Missjonijiet taġħna. Bil-hidma tiegħu f'dan l-uffiċċju, P. Anton kellu jgħaqqad b'mod organiku l-hidma missjunarja tal-Kapuċċini, iħejji korsijiet ta' tiġdid għal diversi għaqdiet lingwistiċi u jagħmel kuntatt magħhom bi żjajjar personali. Quddiem dik l-istedina, huwa sab ruħu bejn halltejn: minn naħa waħda kien jaf li saħħtu kienet dgħajfa, u mill-oħra kien jaf ukoll li kien ippreparat tassew għal dak ix-xogħol bl-istudji li kien għamel fuq il-missjonijiet. Imma bit-tama f'Alla u b'kuraġġ kbir aċċetta. Fil-25 ta' Jannar 1986, il-Ministru Ġeneral jiktiblu:

“Thank you for your willingness to accept this call to serve the brothers in the International Order. I am confident that your ministry at our General Curia will help to facilitate the mission endeavour of our Order. I pray that you will find your new ministry to be both challenging and satisfying”.

F'Ottubru ta' l-istess sena P. Anton beda x-xogħol li għalih ġie msejjaħ. Għal sentejn shaħ huwa hadem kemm felaħ b'risq il-Missjonijiet ta' l-Ordni. Heġġeġ lill-missjunarji biż-żjajjar tiegħu speċjalment meta ssieheb mal-Ġeneral fi żjajjar li għamel fl-Indja u fl-Indonezja.

Imma saħħtu ma għenitux daqs ir-rieda u l-hila. Wara sentejn kellu jerga' lura Malta b'soghba kbira għall-



P. Anton fl-Ewwel Quddiesa Solenni li ċelebra. Jidhru l-ġenituri tiegħu u oħtu għadha żgħira.

membri kollha tal-Kurja Ġenerali li tant kienu kuntenti mhux biss bix-xogħol tiegħu imma wkoll bil-preżenza tiegħu fosthom. F'tit wara li gie lura fostna, il-Ġeneral iroddlu ħajr u jgħidlu: *"Hai lavorato per oltre due anni nella Segreteria della Animazione Missionaria, hai donato ai fratelli la ricchezza del tuo carattere, della tua comprensione e bontà, hai contribuito alla vita fraterna con la disponibilità nei servizi e con la partecipazione alla ricreazione; ti sei donato sempre con grande amore e spesso con sacrificio, nascondendo serenamente la mancanza di salute. Nel tuo lavoro hai saputo con intelligenza riordinare il numeroso materiale della Segreteria, ravvivendo i missionari e i Segretariati Missionari delle fraternità provinciali con gli scritti e, nei limiti concessi della tua salute, hai offerto la tua presenza e la tua parola. Grazie, caro Antonio"*.

F'dawn l-aħħar 15-il sena ta' ħajtu (1988-2003) Patri Anton, sakemm saħħtu għenitu, dejjem ta s-sehem tiegħu fil-ħajja tal-Fraternità, speċjalment bhala Mastru tan-Novizzi u Vigarju Provincjali.

Citizen Band User

F'dawn l-aħħar dlsa' snin, P. Anton kien magħruf ħafna bhala *Chaplain* fost is-Citizen Band Users, għaqda msejha wkoll *Radio Amateurs*. Dwar is-sehem tiegħu f'udin l-Għaqda, f'intervista li għamlulu fl-1996, huwa qal dan: "Jien bniedem li saħħti hija dgħajfa. Minħabba f'hekk, is-Superjuri tiegħi eżentawni mill-ħidma u l-uffiċċji li kont nokkupa sa f'tit snin ilu fi ħdan l-Ordni Kapuċċin. Minħabba l-mard tiegħi kien u għadu jkollni ngħaddi sigħat twal fis-sodda waħdi, kemm fl-isptar kif ukoll fil-kunvent. Is-sena l-oħra, xi ħbieb tiegħi, biex jagħmluli kuragg tawni parir biex nixtri *transmitter* bhala *hobby* u b'hekk ikollni biex ngħaddi ż-żmien fis-sigħat twal



Fuq: P. Anton flimkien mal-Ministru Ġenerali fi żmien li kien Segretarju Ġenerali tal-Missjoni waqt iżjara fl-Indja.


Lemin: Meta kien Direttur tal-post-novizzi fil-kunvent tal-Floriana, flimkien mal-Provincjal P. Frangisku Azzopardi.



li nsib ruhi waħdi. Fil-fatt hekk għamilt, u daħħalt *transmitter* li providenzjalment fetahli tieqa ġdida f'ħajti li qatt ma bsart kellha tagħtini tant sodisfazzjon u tgħinni nagħmel tant ħbieb li sa f'tit ilu qatt ma kont naf".

Fr Rudi

"Kif jagħmlu *C.B. Users* kollha", ikompli jgħid P. Anton "jiena wkoll kelli nagħzel dak li aħna nsejħulu *Call Sign*, jgħifieri isem li bih ningħarfu bejnietna u li bih insejħu lil xulxin waqt li nkunu nitkellmu. L-isem li għażilt jien kien Rudi.



Żgur li dawk li raw il-famuż film *Holocaust* jiftakru lil dak iż-żagħżuġh Lhudi, Rudi Weiss, żagħżuġh kuraġġuż u qalbieni li kellu jgħaddi minn tant avventuri u sitwazzjonijiet diffiċli u ta' qtiġh il-qalb sakemm irnexxielu jaħrab minn taħt in-Nazi ta' Hitler. Għażilt l-isem ta' dan iż-żagħżuġh Lhudi minħabba fil-kuraġġ kbir tiegħu quddiem tant diffikultajiet li kellu jirbah".

L-Eżerċizzi tar-Randan

P. Anton għaraf jinqeda bit-*transmitter* biex imqar minn fuq is-sodda jwassal il-messaġġ ta' ndiema u maħfra. Hu jissokta jgħid: "Kif diġa' għedt, minħabba raġunijiet ta' saħħa, kontra qalbi kelli nnaqqas u nwaqqaf ix-xogħol pastorali li kelli qabel. Iżda llum b'sodisfazzjon ngħid li bis-saħħa ta' din il-ħidma tiegħi xorta waħda qiegħed inkun mezz ta' ġid għal ħafna nies.



Bi pjaċir ngħid li din il-ħidma tiegħi mhux talli mhijjex ta' tfixkil għaliya bħala saċerdot Kapuċċin, talli qed timlieli ħajti u s-saċerdozju tiegħi. Kienet tassew idea ta' min ifaħħarha li matul ir-Randan li għadda ġejt mitlub biex nagħmel kors ta' eżerċizzi spiritwali tar-Randan lis-*C.B.Users* kollha, li ma kellhomx ċans imorru jisimghuhom fil-knoġjos. Jion ilqajt din it talba bil-pjaċir u għamilt kors ta' eżerċizzi li kont nittrasmetti fis-7 p.m., meta ħafna kienu jmorru lura d-dar wara l-ħin tax-xogħol. Wara li kont nispiċċa l-ħsieb tiegħi, kont ukoll nagħtihom ċans ikellmuni u jistaqsuni". P. Anton kien ukoll għal xi żmien jieħu ħsieb xi Gruppi Neo-Katekumenali.

Il-Funeral

Nhar il-Ġimgħa 26 ta' Diċembru 2003, fis-2.30 p.m. saret quddiesa mmexxija mill-Provincjal P. Crispin Tabone msieħeb minn 48 konċelebrant fil-knisja tas-



P. Anton qed imexxi seminar fuq il-Missjoni li sar fil-Provincja. Hdejh jidhru P. Philip Cutajar, Provincjal, u P. Joe Gauci, missjunarju.

Salib Imqaddes, il-Furjana. Mal-konċelebranti Kapuċċini ngħaqdu wkoll xi saċerdoti djoċesani, fosthom l-Arċipriet tal-Furjana, ir-Rev. Richard Borg, l-Arċipriet tal-Katidral ta' Għawdex, Rev. Mons. Joe Vella Gauci, u r-Rev. Raymond Vella minn Għawdex ukoll.

L-assemblea liturġika li mllet il-knisja kienet xiehda ħajja, kif qal il-Provincjal fl-omelija, tar-rispett u l-imħabba li bihom kien miżmum P. Anton Mompalao għall-bosta ħidmiet tiegħu fil-Gzejjer Maltin u barra minn xtutna wkoll. Fit-30 ta' Diċembru 2003, P. Pawl Bugeja, Gwardjan tal-Fraternità Kapuċċina ta' Għawdex, mexxa quddiesa oħra għal ruħ fil-knisja tal-Madonna tal-Grazzja, Għawdex.

Illum il-fdalijiet tiegħu qegħdin jistrieħu fl-oqbra tal-Kapuċċini fiċ-Ċimiterju ta' Santa Marija Addolorata, Raħal Ġdid. Mat-talb li soltu nagħmlu għal dan Huna fil-Fraternitajiet tagħna, irroddu ħajr lil kulmin tah l-għajnuna u wera interess fih, kemm fil-kunvent tal-Furjana u kemm fejn kien għall-kura, speċjalment fid-Dar tal-Kleru, fejn saritlu wkoll quddiesa mid-Direttur tad-Dar, Rev. Norrie Bonavia, mas-saċerdoti residenti hemm u Ahwa Kapuċċini li marru għaliha.

Waqt li nitfarrġu bit-tama ta' ħajja oħra bla tmiem fl-għamajar tal-Hallieq, insellmu u nagħtu l-għomor lil ħutu kollha u lil qrabatu, imma b'mod speċjali liz-zija tiegħu Miss Jozephine Bonnici.

Mulej, aġhtih il-mistrieħ ta' dejjem! □

P. Anton flimkien maz-zija tiegħu Josephine.



Sebaħ Jum il-Fidwa

Introjtu ta' l-Ghid

Sebaħ jum il-fidwa tagħna
li stennejn timer maż-żmien bil-herqa,
illum l-Imghallem tagħna qam.
Jimxi fostna haj bħal dejjem,
rebbieħ fuq mewt li qatt ma tmissu
u miegħu ngħixu aħna wkoll.
Bil-ħajr tas-sebħ il-ġdid
insellmu lill-Mulej.
Hallelujah!
Min qam rebbieħ mill-mewt illum
se jagħti l-ħajja lilna wkoll.


Tifraħ l-art bil-hlejjaq kollha
ghax qam mill-mewt is-sid ta' kollox
u kull maħluq iroddlu l-ħajr.
Titla' llum l-aħbar sal-kwiekeb
u tinzel sal-qighan tal-baħar,
sat-truf u l-qçaçet kullimkien.
Bil-ħajr tas-sebħ il-ġdid
insellmu lill-Mulej.
Hallelujah!
Min qam rebbieħ mill-mewt illum
se jagħti l-ħajja lilna wkoll.

Qalbna llum tinfetaħ beraħ,
ilsienha llum ferhan ixandar
il-ferħ tar-rebħa tal-Mulej.
Jghix illum u jghix għal dejjem
is-sid taż-żmien, is-sid tal-ħajja,
u miegħu jibqa' jghix kulħadd.
Bil-ħajr tas-sebħ il-ġdid
insellmu lill-Mulej.
Hallelujah!
Min qam rebbieħ mill-mewt illum
se jagħti l-ħajja lilna wkoll.



TISLIBA 43

minn P. Wistin ATTARD ofm cap



RIŻULTAT TAT-TISLIBA TA' MARZU:

1. Tifel; 2. u 19. Xandru - Rufu; 3. Fidwa; 4. Tiddi; 5. Djun;
6. Antik; 7. Ibat; 8. Iljun; 9. Esd; 10. Widinti; 11. u 12. Sultan;
13. Artemi; 14. Shiha; 15. Tamar; 16. Ftira; 17. Hbula;
18. Harbatt; 19. Ara 2.; 20. Tub; 21. Heffa; 22. Romol.

Ir-Rebbieh ta' dan ix-xahar huwa: Marlon Tonna, Msida.

1. u 19. ... u għażiż u snienhom. (Lam 2, 16) (9)
2. Kienu ġew lura minn dan. (Esd 6, 16) (6)
3. X'tagħmel wara li radd ħajr. (1 Kor 11, 24) (5)
4. Kitibhom kbar. (Gal 6, 11) (5)
5. Dan u saħta. (Ġer 24, 9) (4)
6. It-triq ta' hu Abel. (Ġuda 11) (5)
7. Hekk kienet dil-ftira. (Lev 8, 26) (5)
8. L-ewwel waħda ta' l-art. (Prov 8, 26) (5)
9. L-Ittra lill-Filippin. (3)
10. Kull xorta ta' dawn u sinjali (2 Tess 2, 9) (7)
11. u 12. Bħala wieħed tajjeb ta' Kristu. (2 Tim 2, 3) (6)
13. Aġġtu dan lil Bet-awen. (Hos 5, 8) (6)
14. Kien iġġallem lil dan. (Apk 2, 14) (5)
15. Bnieh Ġozwe lill-Mulej. (Ġoz 8, 30) (5)
16. Tempju li *tellajt* jien. (2 Kron 6, 18) (5)
17. Qabbilha lilhom. (Mt 21, 33) (5)
18. Missierkom wild dawn. (Ezek 16, 45) (7)
19. Ara 1.
20. ... u Aram. (Ġen 10, 22) (3)
21. Mexxej tal-Għarab (2 Mak 5, 8) (5)
22. Hekk jaġġmlu u jifħawdu. (Mik 7, 16) (5)

Ir-rebbieh jingħata ktieb sabih. Dan jittella' bix-xorti mit-tislibiet tajba li jaslu mhux aktar tard mill-hmistax tax-xahar. Ibagħtu s-soluzzjoni ta' għom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

Tfal, din hi rokna għalikom. Hawn għandkom lista ta' ismijiet li kollha jinsabu mferrixin fil-kaxxa li hija magħmula minn haġna ittri. Kulma tridu tagħmlu huwa li ssibu l-ittri li jiffurmaw dawn l-ismijiet u tagħmlu sinjal fuqhom. Il-kliem jista' jkun f'kull direzzjoni, imma dejjem f'linja dritta. Mit-twegibiet tajba li jasulna mingħandkom, intellighu waħda u r-rebbieh jingħata rigal sabih mil-**Librerija Preca** (Tal-Museum) tal-Blata I-Bajda.

Rokna għat-Tfal



ANTENATI TA' ĠESÙ

- ABIJA
- AHAŻ
- ARAM
- ASA
- DAVID
- FARES
- ĠAKOBB
- ĠESSE
- ĠORAM
- ĠOSAFAT
- ĠOTAM
- ĠUDA
- HESRON
- HEŻEKIJA
- IŻAKK
- NAHSON
- RAHAB
- RUT
- SALAMUN
- SALMON

Indirizzaw it-twegiba ta' għom hekk: **ROKNA GHAT-TFAL**, P. Joe Alessandro, Kunvent tal-Kapuċċini Floriana VLT 14 • **Ir-Rebbieha ta' Marzu: Graziella Busuttil, Haż-Żebbuġ.**

Alla li ma jorqodx

I-Mulej Ġesù fil-hajja tiegħu fuq din l-art hadem biex ikisser kull fruntiera minn mal-bniedem u jressqu lejh u jhaddnu miegħu. Ġesù kien ta' kulhadd u għal kull hadd bla distinzjoni ta' xejn. Għaraf dejjem iżomm id-distanza hekk qrib tal-bniedem li l-bniedem sab fih ħabib tassew li jiffhmu, jagħdru u jħobbu. Anke dawk il-bnedmin, li f'għajnejn il-bnedmin kienu midinbin, sabu post fil-qalb ta' Ġesù u resqu lejh u sabuh bħala t-triq, il-verità u l-hajja tagħhom.

Meta nħarsu lejn it-twaqqif tal-Knisja, Ġesù għażel persuni sempliċi iżda lesti li jkunu disposti li jaħdmu id f'id miegħu. Ġesù ma jħarisx lejn l-intelligenza jew lejn is-sbuhija, iżda jħares lejn il-dispożizzjoni tal-qalb. Meta l-Mulej jagħzel persuna għalih biex taħdem fl-għalqa tiegħu jistenna minnha li tkun disposta b'qalb miftuħa u bla kundizzjonijiet ta' xejn biex twestaq hidma għall-bini tal-Knisja u għall-ġid tal-bnedmin. Alla ma jorqodx, qatt ma jieqaf isejjajh haddiema għall-ħsad tiegħu. Dak li huwa beda bit-twaqqif tal-Knisja issa qiegħed iħalli f'idejn il-magħżulin tiegħu biex ikompli jaħdmu ħalli l-kelma tiegħu tinxtered mad-dinja kollha. Iżda Ġesù huwa dejjem preżenti biex ikompli jmxexxi u jiggwida l-Knisja. Hu stess tana garanzija li jibqa' magħna sa l-aħħar taż-żminijiet. Dan il-kliem ifisser garanzija li hu qiegħed hemm u qatt mhu ser iħalli l-Knisja tiegħu nieqsa minn rgħajja biex imexxu l-merħla tiegħu. Fuq kollox wieħed irid jiftakar li mingħajru ma nistgħu naghmlu xejn. Hu l-bidu u t-tmiem, u dak li naghmlu biex iħalli l-frott irid jibda u jintemm fiH.

Li taħdem mal-Mulej u għall-Mulej hija xi

haġa sabiħa u tagħtik ħafna ferħ li d-dinja qatt ma tista' tagħtih. M'intix ser tircievi l-paga fl-aħħar tax-xahar u l-anqas *bonus* iżda ser tircievi aktar minn hekk. Ser tircievi hwejjeg li ma jispiċċaw qatt u li jibqgħu miegħek tul ħajtek kollha. Il-Mulej jiehu ħsieb Hu u jagħtik dak li jkollok bżonn għall-hajja ta' kuljum, għax il-providenza tiegħu ma tonqos qatt. Hija sfida sabiħa għal dak li jkun imsejjajh biex jitlaq kollox u jimxi warajh fil-hajja reliġjuża jew saċerdotali.

F'deċizzjoni bħal din jgħaddu minn moħħna ħafna dubji, mistoqsijiet u beżgħat. Għaliex hemm ħafna xi jtellef li jzommok 'il bogħod milli taċċetta bil-ferħ is-sejha ta' Ġesù. F'moħħna nibdew naraw li se nitilfu karriera, flus u ġid ieħor. U ninsew dak li Ġesù ser jagħtina għal mitt darba aktar meta aħna nimxu warajh. Ma ninsewx kliem Ġesù stess li min jaqbad il-moħriet u jħares lura mhux tajjeb għas-Saltna tas-Smewwiet.

Għalhekk, f'mument delikat ta' għażla bħal dan dwar il-vokazzjoni, hu meħtieġ it-talb li jgħinek tisma' l-lehen ta' Alla li hemm fik u tħalli ikellmek u jurik x'jixtieq minnek. Id-direzzjoni spiritwali li twasslek biex b'dixxernimet tasal għad-deċizzjoni. U fl-aħħar tasal tilqa' l-isfida ta' Ġesù li tefa' harsa

ta' mħabba fuqek u għażlek biex tkun għalih biss. Għax Alla ma jorqodx, għadu jaħdem bla waqfien u jixtieq li int ukoll tkun miegħu taħdem bla waqfien għas-saltna tiegħu.

X'qed tistenna biex tghidlu
iva! □



Ghin lill-Knisja u lill-Ordni Frangiskan Kapuċċini fil-Kenja billi tagħmel **BOROŻ TA' STUDJU**

BORŻA TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qegħdin iħejju lilhom infushom biex isiru religjużi u saċerdoti Kapuċċini. Din tista' tinghata jew minn persuna waħda jew minn diversi benefatturi li jinghaqdu flimkien. Tista' tinghata anki fritt fritt. Min jaqgħmel din l-offerta jkollu sehem kbir fil-ħajja religjuża u saċerdotali tal-Kapuċċini Kenjani.

Għal aktar taqgrif ikkuntattja lil

Fr. Joe Alessandro, Uffiċċju Missjoni Kapuċċini, Floriana

Tel: 2123 3874, 21 23 4949, 2122 5525

